

جلیانوالہ باغ کا سانحہ: محرکات و عوامل

فیض الدین احمد*

انگریزوں کے دور حکومت میں جلیانوالہ باغ کے سانحے کو ہمیشہ ایک سیاہ باب کے طور پر یاد رکھا جائے گا۔ ۱۳ اپریل ۱۹۱۹ء کا وہ ناقابل فراموش دن جب گورنر مائیکل اوڈوائر (Michael O'Dwyer) کے حکم سے جنرل ڈائر (Reginald Dyer) نے جلیانوالہ باغ میں جمع ہزاروں ہندوستانی مظاہرین پر گولیاں برسادیں۔ نتیجتاً جلیانوالہ باغ میں کئی سو افراد جاں بحق ہو گئے۔ جلیانوالہ باغ کے ایسے نے ہندوستان کی جدوجہد آزادی میں ایک بڑے محرک کا کام کیا تھا کیوں کہ ترک موالات کی تحریک جو اس واقعے کے سوا سال بعد شروع ہوئی اس میں مظالم پنجاب اور خلافت تحریک کو کسی صورت نظر انداز نہیں کیا جاسکتا۔ افسوس کی بات یہ ہے کہ اس دور کے سیاسی تجزیوں، تاریخی اور ادبی حوالوں میں جذباتی انداز میں جلیانوالہ باغ، مارشل لا اور مظالم پنجاب کا ذکر تو ضرور ہوتا ہے مگر ان واقعات کی جزئیات و تفصیلات میں جانے کی ضرورت بہت کم محسوس کی گئی۔ حقائق پر گرد کی تہہ بیٹھتی گئی اور واقعات کے بیان میں اکثر تضاد اور التباس نظر آنے لگا۔ نصف صدی گزرنے کے باوجود پاکستان، بھارت، انگلستان اور امریکی مورخین کے نزدیک یہ موضوع آج بھی توجہ کا مرکز ہے۔ ہنٹر کمیٹی کی رپورٹ، کانگریس کمیٹی کی روداد اور متعلقہ شہادتیں بہت سے حقائق کو منظر عام پر لانے میں معاون ثابت ہوئیں۔ اس واقعے کے گزرنے کے کئی ماہ بعد جب پنجاب پریس مائیکل اوڈوائر کے ڈالے ہوئے آئینی پردے کے اندر کی خبریں انگلستان پہنچنے لگیں تو انگلستان میں کھرام مچ گیا اور پارلیمنٹ کے اندر اور باہر بحث و مباحثے کا آغاز ہوا۔ اس تصادم کو بعض انگریز سول حکام اور فوجی افسروں نے ۱۸۵۷ء کے واقعات سے مشابہ قرار دے کر بغاوت (میوٹی) کا عنوان دینے کی کوشش کی لیکن ان لوگوں کی بدینتی اس وقت پوری طرح عیاں ہو گئی جب ہنٹر کمیٹی کے سامنے اس دروغ گوئی کا کوئی ثبوت پیش نہ کر سکے۔ ۱۹۱۹ء میں رونما ہونے والا یہ سانحہ نہ کسی سازش کا نتیجہ تھا اور نہ ہی کسی بغاوت کا پیش خیمہ ۲۔ اس سانحے کے رونما ہونے سے قبل امرتسر میں ہندو مسلم اتحاد و یکجہتی کی جو فضا پھیلی ہوئی تھی اسے دیکھتے ہوئے انگریز حکمران اس سانحے کو ہندوؤں اور مسلمانوں کی مشترکہ سازش قرار دیتے ہیں۔ سفید فام بیورو کریسی اسے برطانوی سامراج کے لیے خطرناک صورت قرار دے رہی تھی اور بقول روبرٹ فرینکلن:

* صدر شعبہ اردو، کراچی گرامر اسکول، مقیم کراچی

The next three days in Amritsar are passed without incident. On the evening of the 9th the Hindu festival of Ram Naumi was observed, the only disquieting feature being that it was celebrated by Hindus and Muslims alike, a sinister example of religious fraternization which boded ill for the traditional British policy of divid and rule.

برطانوی حکمرانوں نے جنوبی ایشیا پر طویل عرصے تک حکمرانی کرنے کے لیے اختلافات کو ہوا دینے، تفریق پیدا کرنے اور ہندو مسلم باہمی آویزش کو ہوا دینے پر پوری توجہ مرکوز رکھی۔ فرقہ وارانہ فسادات کا پودا برطانوی عہد میں لگایا گیا، تفریق و تقسیم کی پالیسی جہاں کہیں ذرا بھی ڈولتی نظر آتی برطانوی سول سروس کے لوگ پھر سے سازشوں میں مصروف ہو جاتے۔ ۱۹۱۹ء میں جوں ہی سفید فام حکمرانوں کو ہندو مسلم آپس میں گلے ملنے دکھائی دیتے اس منظر نے انھیں پریشان کر دیا۔ یہی بنیادی سبب بنا پنجاب میں رونما ہونے والے اس عظیم سانحے کا جس کو جلیانوالہ باغ کا سانحہ کہا جاتا ہے۔

جلیانوالہ باغ میں انگریزی افواج نے ہر اصول، ہر قانون اور ہر ضابطے کو نظر انداز کر کے حریت طلب اور آزادی خواہ ہندوؤں، سکھوں اور مسلمانوں کے نہتے اور پرامن مجمع پر جس طرح گولی چلائی اس کی مثال برطانوی سام راج کی تاریخ میں شاید ہی مل سکے۔

پہلی جنگ عظیم کے دوران جنوبی ایشیائی محکوم باشندوں نے حکومت برطانیہ سے کچھ توقعات وابستہ کر کے اپنے تمام مالی وسائل اور افرادی قوت جنگ کی بھٹی میں جھونک دیے۔ پنجاب نے خصوصاً اپنے لاکھوں جوانوں کو برطانوی فوج میں شامل کر کے سلطنت برطانیہ کا بازوئے شمشیر ہونے کا لقب حاصل کر لیا۔ جنگ کے آغاز میں ہی انگریس ایکٹ اور ڈیفنس آف انڈیا ایکٹ نافذ کر کے اخبارات اور صحافتی اداروں پر پابندیاں مزید سخت کر دی گئیں۔ کئی نام ور صحافی نظر بند کر دیے گئے۔ مقامی لوگوں کو ان خدمات کے صلے میں کچھ خوش آئند وعدوں سے نوازا گیا۔ اس مقصد کے لیے ۲۰ اگست ۱۹۱۷ء کو برطانوی پارلیمانی (ہاؤس آف کامنز) میں اتفاق رائے سے ہندوستان کے لیے اپنی آئندہ پالیسی کا اعلان کیا گیا جس کے تحت اہل ہند کو خود مختاری کے سہانے خواب دکھائے گئے۔ معاہدہ لکھنؤ کے بعد ایڈون مائٹیکو (Edwin Montagu) نے دس اراکین کے ساتھ ہندوستان کا دورہ کیا جو اس وقت وزیر ہند کے عہدے پر فائز تھے۔ امپریل کونسل کے دس ارکان اس سے قبل انھیں اپنی تجاویز دے چکے تھے لہذا ان تجاویز کی روشنی میں وزیر ہند مائٹیکو اور وائسرائے لارڈ چیمبرفورڈ (Lord Chelmsford) نے جنگ کے خاتمے کے بعد آئینی اصلاحات کے نام پر حکومت خود اختیاری کی طرف قدم بڑھانے کا فیصلہ کیا۔ معاہدہ سیورے (severely) کے نتیجے میں سلطنت عثمانیہ کے حصے بخرے کے بعد مسلمانوں کے جذبات پہلے ہی مشتعل تھے۔ بہت سے برطانوی حلقے اس حق میں بھی تھے کہ جنگ کے دوران مسلمانوں نے جو فاداری ظاہر کی ہے، اس کے صلے میں انھیں حکومت میں کچھ زیادہ حصہ ملنا چاہیے۔ ابھی مسلمانوں کی جانب سے حکومت خود اختیاری کے لیے ابتدائی قدم ہی لیے گئے تھے کہ ہندوستانی حکومت نے ”دولت

ایکٹ، نافذ کرنے کی غلطی کر دی۔ جنگ عظیم ختم ہونے کے بعد قانون تحفظ ہند کی میعاد ختم ہونے والی تھی لہذا حکومت ہند اس کی جگہ دوسرے ہنگامی قوانین نافذ کر کے اپنے استعماری مفادات کا تحفظ ضروری تھی، اس مقصد کے تحت تیاری پہلے ہی ہو چکی تھی۔ وزیر ہند کا ۱۰ دسمبر ۱۹۱۷ء کا دورہ اسی سلسلے کی کڑی تھا جس کے بعد مسٹر جسٹس سر سڈنی رولٹ (Sidney Rowlatt) کی کی سربراہی میں ایک سڈیشن کمیٹی (Sedition Committee) قائم کی جس کے ذمے یہ کام لگایا گیا کہ ہندوستان میں انقلابی تحریکوں کے سلسلے میں مجرمانہ سازشوں کی ماہیت اور حدود کا جائزہ لے اور اس قسم کی سازشوں سے عہدہ برآ ہونے کے لیے جو مشکلات پیدا ہوں، ان کا بھی جائزہ لے کر ضروری ہو تو قانون سازی میں مشورہ دے، تاکہ حکومت ان سے موثر طور پر نمٹ سکے۔ سوئس کمیٹی کے اجلاس بند کرے میں لاہور اور کلکتہ میں منعقد ہوئے۔ اس نے اپنی رپورٹ ۱۵ اپریل ۱۹۱۸ء کو تیار کر کے حکومت ہند کو پیش کر دی^۸۔ اس کمیٹی کی سفارش کے مطابق دو متوازی قوانین کے مسودے تیار ہوئے اور دونوں بل الگ الگ پاس ہو کر ایکٹ بنے، لیکن عوام نے دونوں کو اکٹھا کر کے دولت ایکٹ کا جامع نام دے دیا۔ یہ مسودہ قانون ۱۹۱۹ء میں ہندوستان کی شدید مخالفت کے باوجود منظور کر لیا گیا۔ اس ایکٹ کے مطابق حکومت ہند کو اختیار دیا گیا کہ جن لوگوں پر دہشت انگیز سرگرمیوں میں حصہ لینے کا شبہ ہو، ان کو بغیر کسی عدالتی کارروائی کے قید کر سکتی ہے^{۱۰}۔ دراصل جنوبی ایشیا میں جاری تشدد تحریکوں کے دو بڑے مراکز میں سے بمبئی پریزیڈنسی میں پونا اور بنگال پریزیڈنسی میں کلکتہ انقلابی تحریکوں کے بڑے مراکز رہے۔ دونوں تحریکوں کے ربط کے بارے میں حتمی بات کہنا مشکل ہے۔ پونا میں چت پون برہمن انقلابی تحریک پیش پیش تھی۔ بال گنگا دھر تلک اس تحریک کے روح رواں تھے جو اپنا کیسری اخبار نکالتے تھے اور ”سیواجی“ کے نام پر اپنی جارحانہ تحریک کو برطانیہ اور ہندی مسلمانوں کے خلاف منظم کر رہے تھے۔ جب کہ کلکتہ مرکز میں بھدرالوک جو کہ متوسط طبقے کے تعلیم یافتہ بنگالی ہندوؤں کی تحریک تھی، برطانوی سرپرستی میں ہی ترقی کر کے اپنے آقاؤں کو ہی آنکھیں دکھا رہی تھی۔ تقسیم بنگال کے عمل نے اس تحریک کو نہ صرف بنگال بلکہ ہندوستان بھر میں مقبول بنا دیا تھا۔ ڈبلیو ڈبلیو ہنٹر (William Wilson Hunter) کی رپورٹ اور بنکم چٹرجی (Bankim Chandra Chatterjee) کے ناول آئندہ مٹھ میں ان عزائم پر روشنی ڈالی گئی ہے جس کے تحت عام مسلمانوں کو پس ماندہ رکھنے کے لیے اس تحریک نے کیا کردار ادا کیا۔ اس تحریک نے تنسیخ بنگال کے معاملے میں اہم کردار ادا کیا اور انقلابی (انارکسٹ) نے دہشت گردی کا روپ دھار کر ”بم بازی“ کا سلسلہ شروع کر دیا۔ تاریخ کے اس پس منظر میں یہ کہنا غلط نہ ہوگا کہ پونا اور کلکتہ کی ان تحریکوں کو ابتداً خود برطانوی استعماری حکمت عملی نے خوب ہوا دی اور ان کے مطالبات کے سامنے سرنگوں ہو کر ”تنسیخ تقسیم بنگال“ کی صورت میں انعام سے بھی نوازا۔ یہ حقیقت پوری طرح عیاں ہے کہ ان انقلابی (انارکسٹ) تحریکوں سے مسلمانوں کا کوئی کوئی واسطہ نہیں تھا۔ اس کی وجہ یہ تھی کہ ہندو، انگریزوں کے ساتھ مل کر مسلمانوں کو بدلیسی قرار دے کر خالص ”رام راج“ کے قیام اور ویوک عہد کے احیا کے خواب دیکھ رہے تھے اور یہ

خواب انھیں انگریز دانش وروں اور مورخوں نے ہی دکھائے تھے۔ اسی لیے مسلمانوں کو ان انقلابی تحریکوں کے پاس پھٹکنے بھی نہیں دیا جاتا۔" سیدیشن کمیٹی نے اس حقیقت کا اعتراف کرتے ہوئے واضح طور پر لکھا کہ "So far all the trouble had been Hindu" اپنی تحقیقات میں جہاں ہندوؤں کی انارکسٹ تنظیموں کے بارے میں تفصیلی معلومات فراہم کیں اور ان کی دہشت پسندانہ سرگرمیوں کا جائزہ لیا، وہاں اسے مسلمانوں کی کسی ایسی انقلابی (انارکسٹ) تنظیم کا کوئی سراغ نہیں ملا۔ لے دے کے صوبہ سرحد کے قبائلی علاقوں میں زنگ آلود تلواروں اور توڑے دار بندوٹوں سے مسلح سوڈ بڑھ سوا فراد، لاہور سے پندرہ طالب علموں کی ہجرت برائے جہاد جنھیں افغانستان پہنچتے ہی انگریزوں کے دوست امیر حبیب اللہ نے نظر بند کر دیا تھا، یا پھر ریشمی رومال والی دو چھٹیوں کا انکشاف جو مولانا عبید اللہ سندھی کے خیالی منصوبوں یا کابل میں قائم کسی انقلابی تحریک کے موہوم سلسلے کی کڑی تھی کا ذکر موجود ہے، جن کسی دہشت گردی یا تخریب کاری سے دور کا بھی تعلق نہیں تھا۔

ہندوستان میں انقلابی تحریکوں کے بانی وہ انتہا پسند ہندو تھے جو کانگریس کی اعتدال پسند سیاست اور آئینی جدوجہد سے اتفاق نہیں کرتے تھے۔ ان کے مراکز بھی بمبئی اور بنگال کے صوبوں میں تھے۔ رفتہ رفتہ یہ لوگ اپنی سرگرمیوں کو دوسرے علاقوں تک پھیلا رہے تھے، آگے چل کر یہ لوگ پنجاب میں سکھوں کو بھی متاثر کرنے میں کامیاب ہو گئے۔ دسمبر ۱۹۱۲ء میں وائسرائے ہند لارڈ ہارڈنگ (Lord Hardinge) پر دہلی میں بم پھینکے جانے والا معاملہ ہو یا مختلف مقامات پر ہونے والی دہشت گردی کی کارروائیاں، ہر جگہ یہ لوگ ملوث تھے ان کے کچھ کارندے فرانس، جرمنی اور امریکا میں بیٹھ کر بھی دہشت گردی کی سرگرمیوں کو جاری رکھے ہوئے تھے۔ مثلاً ہر دیال سنگھ جو پنجاب یونیورسٹی سے اسٹیٹ اسکالرشپ حاصل کر کے ۱۹۰۵ء میں آکسفورڈ گیا مگر پھر وظیفہ چھوڑ کر انقلابی تحریک کا سرغنہ بن گیا۔ کچھ عرصے بعد امریکا گیا وہاں جو گیترا آشرم قائم کر کے "محوڑ" کے نام سے ایک اخبار بھی جاری کیا۔ امریکی حکام نے ناپسندیدہ قرار دیے جانے کے بعد جرمنی گیا وہاں اس کے ایک اور ساتھی گوردت سنگھ نے غدر پارٹی کی سرگرمیوں کو آگے بڑھانے کے لیے منصوبے کے تحت پنجاب میں ۳۵۱ سکھ اور ۲۱ مسلمانوں کو کینیڈا میں روزگار کا لالچ دے کر کوما گاٹا مارو، نامی جاپانی جہاز کے ذریعے وہاں پہنچا۔ اس دوران برین واشنگ کر کے کچھ لوگوں کو غدر پارٹی کا رکن بھی بنا لیا۔ واپسی پر حکومت ہند کی جانب سے انگریس آرڈیننس کا نفاذ ہو چکا تھا۔ سکھ تارکین وطن نے ٹرین میں سوار ہونے سے انکار کر دیا اور جلوس کی شکل میں کلکتہ جانے لگے جس پر پولیس سے تصادم ہوا۔ نتیجے میں ۸ سکھ ہلاک اور متعدد زخمی ہو گئے۔ "بج" کے مقام پر رونما ہونے والے اس سانحے کو بڑی شہرت ملی اور پوری دنیا میں مقیم سکھ برطانیہ کے خلاف زہرا گلنے لگے۔ خاصی تعداد وسطی پنجاب کی تھی ان میں بھی اکثر غدر پارٹی کے ارکان تھے جو پنجاب میں آتے ہی دہشت پسندانہ سرگرمیوں میں مصروف ہو گئے۔ بیرونی طاقتوں نے ان کی حوصلہ افزائی بھی کی۔ حربی نقطہ نظر سے ان کی حوصلہ افزائی بھی کی۔

یہ وہ حقائق ہیں جو حکومت پنجاب کی سالانہ رپورٹوں اور سرنائیکل اوڈوائزر لیفٹیننٹ گورنر پنجاب کی تقریروں میں موجود ہیں۔ حالاں کہ عالمی جنگ میں جرمنی کی شکست نومبر ۱۹۱۸ء کے بعد ملک کے داخلی حالات اطمینان بخش تھے۔ یہاں دہشت پسندانہ سرگرمیوں کے سراٹھانے کا کوئی امکان نہیں تھا۔ پھر نہ جانے انگریز استعمار کو ایسا کون سا خطرہ نظر آیا جس کے تحت رولٹ ایکٹ (Rowlatt Acts) بنایا جانا ضروری سمجھا گیا۔ ظاہر ہے اس کا مقصد معمول کی سیاسی سرگرمیوں کو کچلنے کے سوا اور کیا ہو سکتا تھا۔ لیفٹیننٹ گورنر سرنائیکل اوڈوائزر نہ صرف صحافت کی آزادی اور سیاسی عمل کا سخت مخالف تھا بلکہ ملک کے تعلیم یافتہ طبقے خصوصاً وکلاء کا بدترین دشمن تھا۔ اس نے اور اس کے پیش رو گورنر کینرل ایٹن (Sir Denzil Ibbeston) نے تعلیم یافتہ اور ان پڑھ عوام کی اور شہری اور دیہاتی تفریق پیدا کر کے پنجاب میں سیاسی عمل کو روکنے کی بھرپور تدبیریں کیں۔ یہ تفریق مسلمانوں و سکھوں کے مذہبی قومی اختلافات پر مستزاد تھی۔ اس تفریق پر ہندوستان میں برطانوی استعمار کی پُر شکوہ عمارت تعمیر کی گئی تھی۔ برصغیر میں اس استعماری حکمت عملی کے خلاف مزاحمت میں پنجاب کو ایک سنگ میل کی حیثیت حاصل تھی، اس لیے یہاں معمولی سے سیاسی ارتعاش کو بھی مبالغہ آمیز پیرائے میں بیان کیا جاتا اور اس سیاسی عمل کے آگے بند باندھنے کی کوشش کی جاتی، حالاں کہ دہشت گردی کے اصل مراکز پونا اور کلکتہ میں تھے مگر پنجاب میں پتے بھی ہلے تو زلزلے کا امکان نظر آنے لگتا ہے۔^۳ اس لیے سیڈیشن کمیٹی اپنی رپورٹ کے آخر میں اپنے تحفظات کا اظہار کچھ اس انداز سے کرتی ہے:

It will be regrettable if revolutionary crime breaks out anew in any province: but if it does it will be disastrous that it should run from province to province, necessitating the proclamation of emergency measures in one after another. Further, in a province like the Punjab it may be absolutely necessary in order to avert the gravest danger, to prevent the entry of certain persons coming over from peaceable provinces.

غدر کے حوالے سے کمیٹی نے پنجاب کے سکھوں کی بابت کہا کہ ان کے خیال اور عمل میں وقفہ بہت ہی کم ہوتا ہے، یعنی یہ لوگ عمل میں فوراً سرگرم ہو جاتے ہیں اور سوچنے کا مرحلہ بعد میں آتا ہے۔ سکھوں کی مزاج شناسی کے اس اظہار میں سرنائیکل اوڈوائزر کا ذہن کارفرما معلوم ہوتا ہے۔ پنجاب انتظامیہ بھی سرنائیکل اوڈوائزر کے اس موقف سے پوری طرح متفق تھی اسی لیے ہم دیکھتے ہیں کہ انگریز حکمران ملک کی سیاسی سرگرمیوں اور باغیانہ سرگرمیوں کو ایک ہی لکڑی سے ہانکنے کی کوشش کر رہے تھے۔ سیڈیشن کمیٹی نے بھی اس حکمت عملی سے مکمل اتفاق کیا اور پھر اس کے سدباب کے لیے ۱۸ جنوری ۱۹۱۹ء کو مذکورہ دو بل پیش کیے۔ پہلا بل ۶ فروری اور دوسرا جسے بحث کے دوران واپس لے کر ۱۷ مارچ ۱۹۱۹ء کو دوسرا بل پیش کیا گیا جسے ہندوستانی اراکین کی مخالفت کے باوجود کثرت رائے سے منظور کر لیا گیا۔ ۲۱ مارچ کو وائسرائے کے توثیقی دستخط کے بعد رولٹ ایکٹ کہلایا گیا۔ اس ایکٹ نے ہندوستان کی شہری آزادی کو یکسر سلب کر لیا۔ اس ایکٹ کے

خلاف نہ صرف تعلیم یافتہ طبقے میں بلکہ عام لوگوں کے اندر بھی غم و غصے کی لہر دوڑ گئی^{۱۶}۔ رولٹ ایکٹ کے مسودے کے بعد یہ عام تاثر تھا کہ حکومت برطانیہ اپنے وعدوں کے متعلق بد نیتی دکھا رہی ہے۔ اسی لیے آئندہ ایچی ٹیشن کو دبانے کے لیے قوانین نافذ کرنا چاہتی ہے۔ امپیریل لیجسلیٹیو کونسل کے غیر سرکاری اراکین میں سے محمد علی جناح نے ان قوانین کی سخت مخالفت کی۔ دوسری طرف گاندھی جی نے بھی ایچی ٹیشن کا نیا طریقہ اپناتے ہوئے اس بل کے خلاف ”ستیاگرہ“ کی تحریک چلانے کا اعلان کر دیا۔ اس نئے اور اچھوتے نعرے نے عوام کے دل و دماغ کو فوراً اپنی طرف متوجہ کیا۔ گاندھی جی نے ۳۰ مارچ بروز اتوار ملک بھر میں ہڑتال کا اعلان کر دیا۔ اگلے دو ہفتوں تک احتجاج کا سلسلہ جاری رہا۔ دہلی پولیس کے ساتھ تصادم میں گولیاں بھی چلیں، لوگ زخمی بھی ہوئے لیکن ۶ اپریل کو پھر جلوس نکالا گیا۔ ان جلسوں اور ہڑتالوں میں مسلمان، ہندو، سکھ سب ہی شریک ہوئے۔ دوسرے صوبوں میں تو یہ تمام مظاہرے پُر امن انداز سے جاری تھے لیکن پنجاب جہاں جابر گورنر مائیکل اوڈواٹر کی حکومت تھی اور اس کا چیف سیکرٹری ٹامسن کو اس قسم کی ایچی ٹیشن برداشت نہیں تھی وہ لوگ غیر ضروری سخت گیری پر نکل گئے۔ لاہور اور امرتسر میں جگہ جگہ فوجی دستے تعینات کر دیے گئے^{۱۷}۔ اس دوران حکومت سے ایک غلطی یہ بھی ہوئی کہ انڈین نیشنل کانگریس کا اجلاس جو کہ امرتسر میں ہونے والا تھا حکام نے دوسرے برآمدہ رہنماؤں کو جو کہ اجلاس کی تیاریوں میں مصروف تھے، گرفتار کر کے نامعلوم مقام پر منتقل کر دیا۔^{۱۸} کمشنر نے ڈاکٹر کچلا اور ڈاکٹر ستیا پال کو علی الصبح پینکے پر بلایا۔ عقبی دروازے سے چند پولیس والے انھیں بٹھا کر لے گئے۔ کئی گھنٹوں تک جب یہ واپس نہ آئے تو شہر میں بات پھیل گئی اور مجمع اکٹھا ہو کر ڈپٹی کمشنر کی کٹھی کی طرف چل پڑا۔ ابھی پولیس سے گفت و شنید جاری ہی تھی کہ عقبی جانب بلکہ نیچے فوجی دستے کے کیمپ سے گولیاں چلا دیں۔ مجمع نے مشتعل ہو کر پولیس پر دھاوا بولا تو پولیس نے بھی فائرنگ کر دی۔ مجمع منتشر ہوا تو چند مشتعل بلوائیوں نے لیڈری سنبھال کر لوٹ مار اور جلاؤ گھیراؤ شروع کر دیا۔ بدامنی اور تشدد کے دوران ایک انگریز لیڈی ڈاکٹر مس شروڈ (Miss Marcella Sherwood) کو بائیسکل پر جاتے ہوئے ڈنڈے مار کر زخمی کر دیا۔ اس کارروائی کا رد عمل یہ ہوا کہ جب امرتسر شہر فوج کے حوالے کیا گیا تو فوج کے کمانڈر جنرل ڈائر نے انتقاماً یہ حکم دیا کہ جو کوئی اس گلی سے گزرے پیٹ کے بل ریگتے ہوئے گزرے۔ اس حکم کی تعمیل میں کافی لوگ نشانہ بنے جنہوں نے مس شروڈ کی جان بچائی تھی۔ بہر حال اس روز گھنٹوں تشددانہ کارروائی جاری رہی۔ پانچ انگریز ہلاک ہوئے، دو بینک اور چار سرکاری عمارتوں کو نقصان پہنچا^{۱۹}۔ مجمعے میں سے بھی ایک دو افراد ہلاک ہوئے، اس قسم کے بلوے شدت سے دوسرے شہروں میں بھی ہوئے^{۱۹}۔ ظاہری بات ہے کہ جب ہجوم پُر امن نہ رہے تو اسے روکنے کی کوئی نہ کوئی تدبیر تو کرنی ہی ہوتی ہے۔ ہجوم کی خشت باری کے جواب میں ہی فائرنگ کی گئی۔ ڈاکٹر غلام حسین ذوالفقار نے ان تمام انگریز افسروں کی کوششوں اور حکمت عملی کے بیان میں یہ جملہ درست لکھا کہ ”ہماری رائے میں اس فائرنگ کا مکمل جواز تھا“^{۲۰}۔ مسٹریا سر کا تخمینہ ہے کہ ہجوم میں تقریباً ۳۰ ہزار لوگ شریک تھے۔ مذکورہ کارروائی سے قبل ہی شہر میں

تخریب کاری شروع ہو چکی تھی۔ نیشنل بینک سے دھواں اٹھ رہا تھا اور اس کے مینجر مسٹر اسٹیورٹ (Stewart) اور اسسٹنٹ مینجر مسٹر اسکاٹ (Scott) کو ہجوم نے بے رحمی سے مار مار کر ہلاک کر دیا تھا ان کی لاشیں فرنیچر کے جلتے ہوئے ڈھیر میں پھینک دی گئی تھیں۔ اسی طرح الائنس بینک پر حملہ اور مسٹر جی ایم تھامسن (G M Thomson) کی ہلاکت کا واقعہ بھی اسی روز ہوا تھا۔ چارٹرڈ بینک کو بھی آگ لگانے کی کوشش ہوئی لیکن پولیس نے ہجوم کو منتشر کر دیا۔ غرض کہ اس قسم کی تخریبی کارروائیوں کے بعد حکام کے لیے ناگزیر تھا کہ وہ ہر ممکن اقدام کرے۔ ۱۰ اپریل کو فوج کی فارنگ سے ہلاک ہونے والوں کی تعداد ۱۰ تک جا پہنچی۔ زخمیوں کی تعداد یقیناً بہت زیادہ ہوگی۔ ۱۱ اپریل کو کچھ لوگ ہلاک شدگان کو جلیانوالہ باغ میں دفن کرنے کا عندیہ ظاہر کر کے سول لائنز لائے۔ کمشنر کے مطابق یہ لوگ فسادپوں کے نمائندے نظر آ رہے تھے اور ان کا طرز عمل محاصمانہ تھا۔ انہیں قبرستان تک محدود اور مختصر پارٹیوں کے ساتھ تدفین کی اجازت دی گئی۔ اس عمل کے لیے دو سے چار بجے کا وقت دیا گیا۔ میسوں کو مسجد خیر الدین سے نکال کر سلطان ونڈ دروازے سے باہر لایا گیا۔ ہندوؤں اور مسلمانوں کا ایک بڑا جلوس ان جنازوں کے عقب میں تھا مگر وہ آگے نہیں گیا۔ تدفین میں آئے نوجوان زیادہ زیادہ تر وکلا تھے۔ شہر میں ہنگامی حالات کا اعلان ہو چکا تھا۔ ڈپٹی کمشنر کے دستخط سے نوٹس تقسیم کیے جا رہے تھے۔ حکام کے مطابق جنگ کی حالت ظاہر ہو گئی ہے لہذا محتاط رویہ اختیار کیا جائے۔ بیساکھی کا تہوار بھی قریب تھا لہذا خوف ناک صورت حال سے بچنے کے لیے بھی سخت رویہ اختیار کیا گیا۔ امرتسر کی طرف تھر ڈ کلاس ریل گاڑی کی بنگ بھی بند کر دی گئی۔ مسلح فوجی دستے کو توالی اور دیگر مقامات تک تعینات کر دیے گئے، امرتسر میں کاروبار زندگی مکمل طور پر مفلوج ہو چکا تھا۔ ۱۱ اپریل کو کمشنر لاہور چلے گئے اور جالندھر بریگیڈ کمانڈنگ آفیسر بریگیڈیئر جنرل آرای ایچ ڈائرسی بی امرتسر پہنچا اور اس نے میجر میکڈونلڈ سے چارج لے لیا۔ ۱۲ اپریل کو جمع ہونے والے ہجوم کو اس نے مضبوط فوجی دستے کی کمان کرتے ہوئے منتشر کروا دیا۔ شہر کے گرد مارچ کر کے لوگوں کو شہر پسندی سے روکا۔ ۱۰ اپریل کے ہنگاموں میں ملوث لوگوں کی گرفتاریاں ہوئیں، لوگوں کے طرز عمل اور نفرت انگیز رویے کے خلاف اس نے خبردار کیا کہ اگر فساد اور دنگلے کا راستہ نہ چھوڑا گیا تو فوجی قوانین کے تحت سزائیں دی جائیں گی۔ فی الفور اعلان نامہ پولیس کے ذریعے ہر خاص و عام میں تقسیم کیا گیا۔ جگہ جگہ ڈھول بجا کر لوگوں کو اکٹھا کر کے سرکاری اعلان پڑھ کر سنایا گیا۔ ۲۱۔ اعلان نامہ جو انگریزی میں بنایا گیا تھا اس کے الفاظ یہ تھے:

It is hereby proclaimed to all whom it may concern that no person residing in the city is permitted or allowed to leave the city in his own or hired conveyance or on foot without a pass. No person residing in the Amritsar city is permitted to leave his house after 8. Any persons found in the streets after 8 are liable to be shot. No procession of any kind is permitted to parade the streets in the city or any part of the city or outside of it at any time. Any such processions or gathering of 4 men

would be looked upon and treated as an unlawful assembly and dispersed by force of arms if necessary.

مگر ان سب احکامات کے باوجود لوگوں نے اسے سنجیدگی سے نہیں لیا بلکہ اسے محض دھونس اور دھمکی سمجھ کر یہ خوش گمانی رکھی گئی کہ جنرل ڈائر فائر نہیں کرے گا۔ ایک طرف جنرل ڈائر اعلان کروا کر لوگوں کو متنبہ کر رہا تھا تو دوسری جانب اسی روز ۱۳ اپریل کو جلیانوالہ باغ میں جلسے کے انعقاد کی تشہیر کی جا رہی تھی ۲۳۔ اس جلسے کے انعقاد میں ہنس راج پیش پیش تھے جو بعد میں سلطانی گواہ بنے۔ ۱۳ اپریل کی سہ پہر چار بجے جنرل ڈائر کو یہ قطعی اطلاع مل چکی تھی کہ جلیانوالہ میں ایک جلسہ منعقد ہونے والا ہے، وہ اسی وقت رانفلوں سے مسلح ۲۵ گورکھوں اور ۲۵ بلوچیوں کے ساتھ روانہ ہوا۔ اس کے علاوہ ۴۰ گورکھے مکڑیوں یعنی چھوٹی تلوار سے مسلح مع دو آمر ڈکاریں جلیانوالہ باغ جا پہنچا۔ باغ کے اندر جانے کا راستہ اتنا کشادہ نہیں تھا ۲۴۔ لندن ٹائمز کے نامہ نگار ویلنٹائن کیروول کے مطابق کسی زمانے میں یہ باغ ہوگا مگر اب ایک بے کار جگہ جس میں عام طور پر میلے لگتے یا جلسے ہوتے۔ اس کا رقبہ ٹرافلگار اسکوائر کے برابر ہوگا۔ اس کے چاروں جانب دہلی لوگوں کے مکانات اور اونچی دیواریں ہیں۔ باغ میں داخل ہونے یا نکلنے کا کوئی باقاعدہ راستہ نہیں تھا۔ نکاسی کی پتلی پتلی جگہیں ضرور تھیں جن سے یہ مشکل کوئی شخص گزر سکتا تھا۔ جلیانوالہ باغ کا جلسہ بڑی جلد بازی میں بلوایا گیا تھا۔ ۱۰/۱۱ اور ۱۲ اپریل کو امرتسر میں ہونے والے واقعات نے لوگوں میں غم و غصے کی جولہ دوڑا دی تھی لوگ اس کا اظہار کرنا چاہتے تھے اور سر مائیکل اوڈوائر کے آمرانہ اقدام کے خلاف تقریریں کرنا چاہتے تھے ۲۵۔ کیوں کہ برصغیر پاک و ہند کی تاریخ میں جتنے بھی یورپی یا انگریز افسران گزرے ہیں ان میں سے شاید ہی کسی نام کو تاریخ نے اتنا ملعون و مطعون کیا ہو جتنا جنرل ڈائر کو ۲۶۔ ظاہری بات ہے اس کے کارنامے بھی اتنے ہی بڑے تھے۔ ۱۳ اپریل کو جب کہ کسان اپنا میساکھی کا تہوار بھی منا رہے تھے، باغ میں داخل ہوتے ہی اس نے پچیس فوجیوں کو داخلے کے راستے کے ایک طرف اور ۲۵ کو دوسری طرف کھڑا کیا ۲۷۔

سر ویلنٹائن کیروول (Sir Valentine Chirol) جو اس وقت وہیں موجود تھے، کے مطابق ڈائر نے مجمعے کو وارننگ دیے بغیر محض سوگزر کے فاصلے سے گولیوں سے بھوننا شروع کر دیا۔ یہ مجمع بالکل نہبتا تھا اور کسی لحاظ سے اپنا بچاؤ نہیں کر سکتا تھا۔ دس منٹ تک گولیوں کے فائر چلتے رہے۔ ڈائر نے ۱۶۵ گولیاں چلوائیں۔ انسانوں کا مجمع اس مجمعے میں اس طرح گھرا ہوا تھا جیسے چوہے پھندے میں پھنسے ہوتے ہیں۔ لوگ ان تنگ راستوں سے نکلنے کی ناکام کوششیں کرتے رہے لیکن ڈائر ان جگہوں پر جہاں بھیڑ زیادہ ہوتی تاک کر نشانہ بازی کروا تا ۲۸۔ ایک اور عینی شاہد لالہ گروہاری لال جو اپنے مکان سے یہ سارا تماشا دیکھ رہے تھے کا کہنا ہے کہ اس موقع پر سیکڑوں آدمیوں کو مرتے دیکھا۔ سب سے تکلیف دہ بات یہ تھی کہ فائرنگ ان راستوں پر کی جا رہی تھی جن سے لوگ باہر نکلنے کی کوشش کر رہے تھے ۲۹۔ فوجیوں نے کل ۱۶۵

راؤنڈ چلائے۔ ۳۰۔ فائرنگ اس وجہ سے بند نہیں ہوئی کہ ڈائرکٹوریٹ نے لوگوں پر رحم آگیا تھا بلکہ مولانا محمد علی جوہر کے مطابق فائرنگ اس لیے بند ہوئی تھی کہ اس کے پاس گولیوں کا ذخیرہ ختم ہو گیا تھا۔ ۳۱۔ اشرف عطا کے مطابق:

۱۳/۱۳ اپریل ۱۹۱۹ء کو بیساکھی کے روز جلیانوالہ کے احتجاجی جلسے پر جنرل ڈائر نے انگریز سپاہیوں کے کئی دستوں کے ساتھ اندھا دھند گولیاں برسانا شروع کر دیں۔ نوجوان گولیوں کھا کھا کر گرتے تھے اور ان کی جگہ اور نوجوان کھڑے ہو جاتے تھے۔ دیکھتے ہی دیکھتے جلیانوالہ باغ میں صرف خون انسانی کی ندیاں بہنے لگیں۔ زخمی کر دینے اور کراہتے ہوئے نظر آنے لگے جو لوگ اس خوفناک آتش بازی میں جان بچانے کے لیے بھاگے وہ جلیانوالہ باغ کے کنویں میں گر کر جاں بحق تسلیم ہو گئے۔ جلیانوالہ میں ہر طرف لاشیں بکھری ہوئی تھیں اور کنوئیں لاشوں سے اٹ گیا تھا۔ ۳۲۔ اس روز ہلاک اور زخمی ہونے والوں کی تعداد میں اختلاف پایا جاتا ہے۔ دلچسپ بات یہ ہے کہ بعض مورخین نے معروف حقیقت یعنی ۱۳/۱۳ اپریل ۱۹۱۹ء کو ہونے والے اس واقعہ کی تاریخ تک غلط درج کی ہے۔ سید ہاشمی فرید آبادی نے سہواً لکھا کہ: ”۱۲/۱۳ اپریل کو امرتسر میں ایک اصولی طور پر لوگ جمع تھے، جنرل ڈائر نے ہتھیار برسا کر گولیاں برساتا رہا۔ یہ واقعہ جلیانوالہ باغ سے منسوب ہے“ ۳۳۔

ہاشمی صاحب نے یہ بھی لکھا کہ سرکاری اعتراف کے مطابق کم و بیش چار سو آدمی مارے گئے اور زخمیوں کا کوئی شمار نہیں۔ ۳۴۔ ڈاکٹر اشتیاق حسین قریشی نے بھی سیتا رامیا کا حوالہ دے کر مرنے والوں کی تعداد سرکاری طور پر ۴۰۰ ہی درج کی ہے جبکہ زخمیوں کی تعداد ایک سے دو ہزار تک درج کی ہے ۳۵۔ عبدالرزاق قریشی نے لکھا کہ ”چند سیکنڈ میں پانچ سو مقتول اور پندرہ سو آدمی زخمی ہوئے“ ۳۶۔ عبدالمجاہد بدایونی نے اپنے مضمون وولٹ بل میں ان وحشیانہ اقدام کی طرف اشارہ کرتے ہوئے جنرل ڈائر کے بیان کا حوالہ دے کر پانچ سو ہلاکتوں اور ۱۵۰۰ زخمیوں کی تصدیق کی ہے ۳۷۔ ابوالہاشم ندوی نے بھی لکھا کہ زخمیوں اور مردوں کی تعداد ہزار سے کسی طرح کم نہ تھی ۳۸۔ ایس کے محمد ارنے لکھا کہ ”اس الم ناک واقعہ میں ۵۰۰ سے زائد افراد ہلاک اور ایک ہزار سے زیادہ شدید زخمی ہوئے“ ۳۹۔ تارا چند نے اس بابت درست لکھا کہ مقتول اور زخمی لوگوں کی تعداد کبھی معلوم نہیں ہو سکے گی۔ سرکاری بیان کے مطابق مرنے والے ۳۷۹ تھے ۴۰۔ ڈاکٹر غلام حسین ذوالفقار نے بھی ۳۷۹ افراد کی ہلاکت اور ۱۲۰۰ مجروحین کا ذکر کیا ہے ۴۱۔ موتی لال نہرو کمیٹی کی رپورٹ کے مطابق مرنے والوں کی تعداد ایک ہزار تک قرار دی جائے تو مبالغہ نہ ہوگا ۴۲۔ ایسا محسوس ہوتا ہے کہ جلیانوالہ کا سانحہ ایک سو چاسمجھا منصوبہ تھا۔ یہ فعل ایک طے شدہ ارادے کے مطابق تھا۔ اس کا ثبوت خود ڈائر کے ارسال کردہ ۲۵/۱۹ اگست ۱۹۱۹ء کی وہ رپورٹ ہے جو اس نے جنرل اسٹاف ۱۶ ڈویژن کو بھیجی تھی۔ اس رپورٹ کے مطابق:

I fired and continued to fire till the crowd dispersed, and I considered that this is the least amount of firing which would produce the necessary moral and widespread effect it was my duty to produce if I was to justify my action. If more

troops had been at hand the casualties would have been greater in proportion. It was no longer a question of merely dispersing the crowd, but one of producing a sufficient moral effect, from a military point of view, not only on those who were present, but more specially throughout the Punjab There could be no question of undue severity.

اس کی بربریت کا اندازہ اس بات سے بھی لگایا جاسکتا ہے کہ اسے اپنے کیے پر کبھی شرمندگی نہیں ہوئی۔ پھر اس نے جس مجمعے پر فائر کیا اس میں بوڑھے، بچے اور عورتیں بھی شامل تھیں۔ باغ کی دیوار پھانڈ کر بھاگنے والوں کو بھی تاک تاک کر نشانہ بنایا گیا^{۴۵}۔ ڈائر کے نزدیک مجمعے میں شامل لوگ باغی تھے اور انھیں سبق سکھانا ضروری تھا۔ ہلاک شدگان میں ۸ لوگ بیرونی دیہات کے رہنے والے تھے^{۴۶}۔ اس کے معاندانہ رویے کا اندازہ اس بات سے بھی لگایا جاسکتا ہے کہ فائرنگ کے بعد اس نے زخمیوں کی طبی امداد کی بابت پوچھے گئے سوال کے جواب میں واضح طور پر کہا کہ

not. It was not my job.

جنرل ڈائر کے اس سفاکانہ اقدام پر برطانیہ میں بھی خوب شور شرابہ برپا ہوا۔ ایک گروہ جنرل ڈائر کا مداح تھا، ان کے مطابق جنرل ڈائر کا ہر اقدام درست تھا کیوں کہ اس نے شہر پسندوں کو ایسا سبق دیا تھا کہ ہندوستان ایک نئے عذر سے بچ گیا، جبکہ دوسری جماعت کا کہنا تھا کہ ڈائر کی درندگی اور سفاکی نے برطانیہ کے دامن پر ایسا دھبہ لگا دیا ہے جو جون آف آرک کو زندہ جلا دینے کے بعد سے اب تک رونما نہیں ہوا تھا۔ یہ ایک ایسا لرزہ خیز اقدام تھا جس نے محض ۲۸ سال کے قلیل عرصے میں برطانیہ عظمیٰ کو اس جگہ مگاتے ہوئے ہیرے سے محروم کر دیا۔ ۱۹۹۲ء میں ڈائر کو تحقیقاتی کمیشن کے آگے جواب دہ ہونا پڑا۔ سینئر کمیٹی کے چیفم دید گوا ہوں نے جو بیانات دیے وہ سب ڈائر کے خلاف جاتے ہیں^{۴۸}۔ ڈاکٹر غلام حسین ذوالفقار نے بھی لارڈ ہینٹر کمیٹی کی رپورٹ جلد ۲ بہ عنوان (Disorders Inquiry Committee Report) اور کانگریس کی قائم کردہ تحقیقاتی کمیٹی برائے پنجاب کی رپورٹ بہ عنوان Report of the commissioners appointed by the Punjab sub-committee of the Indian National Congress کے بنیادی ماخذ کے چیدہ چیدہ نکات کی نقول اور تشریحات کو اپنی تصنیف کا حصہ بناتے ہوئے بہت تفصیل سے اس سمانے پر روشنی ڈالی ہے^{۴۹}۔

جلیانوالہ باغ میں بے گناہ انسانوں کے قتل عام کے اصل ذمے داروں کے تعین میں ہینٹر کمیٹی اور کانگریس کمیٹی دونوں ہی متفق تھے۔ سر ہینٹر کمیٹی کی تحقیقات کے مطابق جنرل ڈائر پر جرح کے دوران یہ بات ثابت ہوئی کہ اس قتل عام کا ذمے دار صرف اور صرف جنرل ڈائر ہی تھا۔ اس کا نام تاریخ میں مجرم کی حیثیت سے چند سفاک ترین لوگوں میں شمار ہونے لگا۔ لیکن اصل مجرم یا مجرموں کے چہرے پردہ انخفا ہی میں رہے۔ وزیر ہند مانٹیکو اور وائسرائے چیمس فورڈ فیروز اس راز سے آگاہ ہوں گے مگر امور سلطنت کی مصلحتوں نے انھیں منہ نہ کھولنے دیا۔ بہت سی دستاویزات پردہ انخفا میں رہیں۔ کچھ راز لوگ سینوں میں چھپائے منوں مٹی تلے دفن ہو گئے۔ سر چارلس منرو جو ڈائر کے دوست بھی تھے نے برطانیہ کے سیاسی

حالات کے پیش نظر کورٹ مارشل کی کارروائی سے گریز کیا۔ ۸ مئی ۱۹۹۲ء کو جنرل ڈائر کو اعزازات اور پنشن کے بغیر فوج سے برخاست کر دیا گیا۔ جنرل سر ہیوک ہڈسن نے بطور ایڈجوائنٹ جنرل یہ فیصلہ پڑھ کر سنایا۔ نیز افغان مہم کے دوران اسے جو کمانڈر آف دی آرڈر آف دی برٹش ایمپائر کا جو اعزاز دیا گیا تھا وہ بھی واپس لے لیا گیا۔ فوج سے نکالے جانے پر ایک ملا جلا رد عمل سامنے آیا۔ اس کے سوانح نویسوں کے مطابق وہ عمر بھر اپنی جھوٹی انا اور بے سرو پا منطق کا دفاع کرتا رہا اور اندر ہی اندر عجیب کش مکش کا شکار رہا۔ ۲۳ جولائی ۱۹۲۷ء کو اس ذہنی دباؤ کی حالت میں اس کی موت واقع ہوئی۔ ۵۰۔ جنرل ڈائر کی بابت جیسا کہ ذکر کیا گیا کہ برطانوی استعمار اور مغربی دنیا دو واضح حصوں میں بنی دکھائی دیتی ہے۔ Rupert Furneaun کی "Swinson 1963 Massacre At Amritsar"۔ winson Arthur کی "The massacre that ended the Raj" ۱۹۶۲ء اور Alfred Arther Deuper کی "Sir minutes to snsct" ۱۹۸۱ء میں جنرل کو "قومی ہیرو" کی صورت میں پیش کیا گیا۔ جب کہ امریکی مصنف Stanley Wolpert کی تصنیف ۱۹۸۵ء *An Error of Judgement* میں Fiction کے انداز میں حقائق سے پردہ اٹھانے کی کوشش کی گئی ہے ۵۱۔ رڈ یارڈ کپلنگ (Rudyard Kipling) جیسے نام ورا دیب نے اس سے ہمدردی کے اظہار کے لیے ۲۶۰۰ پونڈ مالیت کا فنڈ قائم کیا ۵۲۔

ہم اس خوبی ڈرامے میں جنرل ڈائر کو مرکزی ملزم تو ضرور سمجھتے ہیں لیکن اس حقیقت سے بھی انکار نہیں کیا جاسکتا کہ اس تمام واقعے میں جنرل ڈائر کی حیثیت ایک بوچر کی تھی، جسے پنجاب کے انتظامی حکام لیفٹیننٹ گورنر سر مائیکل اوڈو وائر اور ان کے ماتحت افسران نے اپنے مکروہ مقاصد کی تکمیل اور انتقامی جذبے کی تسکین کے لیے استعمال کیا۔ انھیں حکام نے تحقیقات میں جنرل ڈائر کو قربانی کا بکر ا بنا کر اپنا دامن چھڑایا۔ جنرل ڈائر ذہنی کش مکش کا شکار ہو کر جب دار فانی سے کوچ کر رہا تھا تو اس کے آخری الفاظ میں ایک عجیب طرح کی یاس ٹپکتی تھی۔ آخری روز اس کی بیوی اور بہو اس کے پاس بیٹھے تھے تو اس نے جاں بلب انداز سے اظہار کرتے ہوئے کہا کہ: Thank you, but I didn't want to get better. So many people who know the conditions in Amritsar say I did right... but so many others say I did wrong. I only want to die and know from my maker whether I did right or wrong!

حقیقت یہ ہے کہ اگر جنرل ڈائر دورانہدیشی سے کام لے کر افہام و تفہیم سے مسئلے کو حل کرنے کی کوشش کرتا تو شاید اتنا بڑا سانحہ رونما ہی نہ ہوتا۔ سعادت حسن منٹو کا تو کہنا تھا کہ روز ویلٹ ایکٹ کے خلاف ایچی ٹیشن کے دوران سر مائیکل اوڈو وائر، ڈیفنس آف انڈیا رولز کے ماتحت گاندھی جی کا داخلہ پنجاب میں بند نہ کرتے تو جلیانوالہ باغ کا سانحہ رونما ہی نہ ہوتا ۵۳۔ اس لحاظ سے المیہ پنجاب کا اصل مجرم سر مائیکل اوڈو وائر تھا۔ لارڈ چیفس فورڈ کو اس کا شریک جرم قرار دے سکتے ہیں، کیونکہ وہی اس بڑے مجرم کے مکرو فریب اور کذب و افتراء کی پردہ پوشی کر رہا تھا۔ جلیانوالہ کا قتل عام یعنی اس کے ایما پر

ہوا۔ پنجاب میں مارشل لا لگوا کر اور اسے طول دے کر اس نے اہل پنجاب کے حوصلے پست کرنے کی مکروہ سازش کی۔ وہ پنجاب کے دیہی عوام کو اپنے یا لتو مویشی سے زیادہ اہمیت دینے کو تیار نہیں تھا۔ اجتماعات، جلسے، جلوسوں پر پابندی، جبری فوجی بھرتی وغیرہ جیسے اقدام سے اہل پنجاب کے صبر کا پیمانہ لبریز ہو چکا تھا۔ لیکن پنجاب کا یہ جابر حکمراں اور جلیانوالہ باغ کے قتل عام کا یہ مجرم حکومت کی مصلحت کی بدولت سزا سے محفوظ رہا۔ لیکن قدرت کے انتقام کے آگے اس کی بے بسی قابل دید تھی۔ جلیانوالہ باغ کے مقتل کا ایک زخمی یتیم بچہ انتقام کی آگ سینے میں لیے موقع کی تاک میں رہا۔ مستام گاؤں کا یہ بچہ اس وقت محض پندرہ سولہ برس کا تھا، اودھم سنگھ نے زخمی حالت میں لاشوں کے ڈھیر میں چھپ کر اپنی جان بچائی، لیکن اسی روز عہد کر لیا کہ جب بھی اسے موقع ملے گا وہ سانحہ جلیانوالہ کے قائد کو کیفر کردار تک پہنچائے گا۔ ۱۲ اگست ۱۹۳۰ء کو یہ موقع اس کے ہاتھ لگا۔ اس روز کٹن ہال لندن میں ایسٹ انڈیا ایسوسی ایشن اور رائل سینٹرل ایشین سوسائٹی کے زیر اہتمام جلسہ تھا۔ سرنائیکل اوڈوائر خطاب کر کے جیسے ہی ڈانس سے اتر اودھم سنگھ کے ریوالور کی گولیوں کا نشانہ بن گیا، وہیں اس نے دم توڑ دیا۔ لارڈ زیت لینڈ اور لوئس ڈین زخمی ہوئے۔ اودھم سنگھ نے گرفتاری کے بعد اپنا نام محمد سنگھ آزاد بتایا۔ اسے ۲۸ جولائی ۱۹۳۰ء کو پھانسی دے دی گئی ۵۵۔

جلیانوالہ باغ کی قتل گاہ نے پورے برصغیر کو لرزاکر رکھ دیا۔ شہر شہر، قریہ قریہ جلسے، جلوس، مظاہرے اور ریلیوں کا سلسلہ شروع ہو گیا۔ ان جلوسوں پر بھی گولیاں برسائیں گئیں۔ طلبہ اور عوام کا جلوس پیر منڈی میں نوگڑے کی خانقاہ کے قریب سے گزرا تو برطانوی استعمار کے گماشتے سر عمر حیات خان ٹوانہ اور نواب محمد علی قزلباش نے اہل جلوس پر فائرنگ کر دی جس سے ایک نوجوان طالب علم ہری رام ہلاک ہو گیا۔ مسٹر حسن الدین اور میاں فیروز الدین احمد کو ڈنڈا فوج بنانے کے الزام میں گرفتار کر لیا گیا۔ لالہ لال چند فلک، مہند جی، لالہ پنڈت داس اور بعض دوسرے لیڈروں کو مارشل لا ایکٹ کے تحت گرفتار کر کے بیس بیس سال قید کی سزائیں دی گئیں۔ گوجرانوالہ میں ریلوے اسٹیشن نذر آتش کرنے کے الزام میں شیخ عطا محمد، جسٹس شیخ دین محمد، ملک لال خاں اور دوسرے رہنماؤں کو گرفتار کیا گیا۔ پورے پنجاب میں پکڑ دھکڑ شروع ہو گئی۔ امرتسر میں خلافت اور جمعیت العلماء ہند کے اجلاس منعقد ہوئے۔ ہندو مسلمان اور سکھوں کے سرکردہ رہنما امرتسر پہنچنا شروع ہو گئے۔ امرتسر ہی کے جلوس میں تحریک عدم تعاون، تحریک خلافت اور تحریک ہجرت شروع ہوئیں۔ ڈائرنے جو مظالم پنجاب میں ڈھائے اور جس بربریت کا مظاہرہ کیا اس کی وجہ سے نوجوانوں کے دلوں میں انتقام کی آگ بھڑک اٹھی۔ برصغیر کی آزادی کا نعرہ بلند ہونے لگا ۵۶۔ مولانا محمد علی جوہر اور مولانا شوکت علی کو بھی اس دوران رہائی ملی تو فوراً ۳۱ دسمبر ۱۹۱۹ء کو ہونے والے کانگریس کے اجلاس میں شرکت کرنے کے لیے امرتسر پہنچے۔ اجلاس میں کی گئی تقریر سے پنڈال میں ایسا محسوس ہوا کہ شیر کی گرج تھی جس نے سامراج کے قصر فلک رفعت میں تزلزل پیدا کر دیا ہے۔ اس تقریر میں مولانا جوہر نے برطانوی سامراج کو لاکارتے ہوئے واضح طور پر کہا کہ:

جلیانوالہ میں لوگ جمع تھے، اس نے ان پر گولیاں نہ چلائیں بلکہ اس نے ہمارے دلوں پر گولیاں چلائیں۔ اس نے ایک نئی آگ بھڑکا دی ہے جس میں ہندو مسلمان ایک نئی قوم پیدا ہو رہی ہے، وہ دنیا میں جس قدر ظالم گز رہے ہیں ان میں سے صرف دکانوں کو ملامت کرنا بے کار ہے، تا وقت یہ کہ آپ اپنے دل میں یہ بات ٹھان نہ لیں کہ آج کے بعد سے آپ پھر ہرگز ظلم برداشت نہ کریں گے ۵۷۔ غرض کہ ”ان واقعات نے ہندوستان بھر میں ہر طبقے اور ہر فرقہ کے لوگوں کے دلوں کو ہلا دیا ۵۸۔“

مولانا محمد علی جوہر نے جنرل ڈائر کی شخصیت کا تجزیہ کرتے ہوئے درست کہا کہ:

ڈائر کے جسم میں امپیرلزم (سامراج) کی روح تھی۔ اس کو یہ تو گوارا تھا کہ ہزاروں بے گناہ ہندوستانی اس کے فوجی دستوں کی گولیوں کا شکار ہو جائیں لیکن یہ ہرگز گوارا نہ تھا کہ ایک ہندوستانی بھی اس پر ہنس سکے اور اس کے احکام کی خلاف ورزی کر کے اس کے رعب و دبا کا مذاق اڑا سکے ۵۹۔

حیرت کی بات یہ ہے کہ اس زمانے کے اخبارات و رسائل نے اس پورے عمل میں کھل کر حکومتی اقدام کو ہدف تنقید بنایا لیکن طاقت کے زعم میں مبتلا برطانوی حکومت ان باتوں پر کان دھرنے کو تیار نہیں تھی۔ زمانہ کانپور کے اداروں میں رولٹ بل اور جلیانوالہ کے سانحہ کی بابت لکھا گیا۔ زمانہ نے تو رولٹ بل کی ابتدا ہی میں کہہ دیا تھا کہ کونسل کے اندر اور باہر زور و شور سے اس بل کے خلاف صدائے احتجاج بلند کیا جا رہا ہے ۶۰۔ اسی طرح اینگلو انڈین احباب اور پارلیمنٹ کی جانب سے جنرل ڈائر کی حمایت پر بھی رفتار زمانہ کے عنوان سے لکھے گئے ادارے میں حیرت کا اظہار کیا گیا ۶۱۔ ہمدرد دہلی نے بھی طنز یہ انداز سے کہا کہ یورپ کے میدان جنگ میں وفادارانہ قربانیوں کا صلہ رولٹ ایکٹ کی صورت میں ملا ۶۲۔ پنجاب کے تقریباً ہر شہر میں اس بل کے خلاف زبردست مظاہرے کیے گئے تھے۔ لاہور، قصور، گوجرانوالہ، راولپنڈی، شیخوپورہ، شانگلہ، گجرات، ملکووال، لائل پور غرض کہ ہر جگہ حکومت کے خلاف کارروائیاں جاری رہیں ۶۳۔

انگریزوں کی جانب سے بھی سختیوں میں اضافہ ہوا۔ ہندوستانیوں کی بے عزتی کو معمول بنا لیا گیا۔ سڑک پر یورپین افسر کو دیکھ کر سلام نہ کرنے پر سزا عین ملتی، کالج کے طلبہ سے سرکاری دفتر کے سامنے سرزنش کے طور پر پریڈ کرائی جاتی۔ انھیں کوڑے مارے جاتے، مقدمے چلائے بغیر نظر بند اور کچھ دنوں یا ہفتوں کے لیے جیل میں قید رکھا جاتا۔ پروفیسروں کو بھی گرفتار کر کے تین میل کی دوری پر واقع قلعے میں گھنٹوں کے لیے نظر بند کر دیا جاتا ۶۴۔ لیکن ان مظالم کا نتیجہ بہر حال برطانوی حکومت کے حق میں نہیں نکلا۔ اس حادثہ خونیں نے ہندوستان کے طول و عرض میں سیاسی بے داری کی ایک لہر پیدا ہوئی۔ اب عام ہندوستانی باشندے کی نظر میں حقوق و مراعات کی باتیں پرانی ہو چکی تھیں اور وہ اب کامل آزادی کا طلب گار تھا ۶۵۔ ان تمام حالات کو ہمارے ادیبوں اور شعرا نے بھی محسوس کیا، اردو ادب نے ان حالات کی تصویر پیش کرنے کی بھرپور کوشش کی۔ نئے اخبارات وجود میں آئے، رسالے چھپنے لگے، تند و تیز مضامین کی اشاعت ہونے لگی، شعرا کی نظمیں روح کو تڑپانے اور قلب کو گرمانے لگیں۔ ان تحریکوں کا اثر ملک و قوم پر اس قدر تھا کہ غلام بھیک نیرنگ، چوہدری خوشی محمد

خان ناظر، آغا حشر، سید ہاشمی مرید آبادی جیسے جمود پسند اور شبلی، حسرت اور اقبال جیسے شررا فشانہ کرنے والوں کا کلام ہماری انقلابی شاعری کی یادگار بنا۔ بالخصوص جلیانوالہ کے موضوع پر متعدد فلمیں بھی بنائی گئیں۔ بلراج ناچ نے جلیانوالہ باغ کے نام سے ہی ۱۹۷۷ء میں فلم پیش کی جس میں اودھ سنگھ کی زندگی کے واقعات کو قلم بند کیا گیا۔ فلم کا کچھ حصہ برطانیہ میں بھی عکس بند کیا گیا۔ ۱۹۸۴ء میں رچرڈ اٹینبرو کی فلم گاندھی میں اس واقعے کے بارے میں بیان کیا گیا ہے، اس فلم میں جنرل ڈائر کا کردار ایڈورڈ فاکس نے ادا کیا۔ اس فلم میں جلیانوالہ باغ کے قتل عام اور پھر ہونے والی تحقیقات کو عکس بند کیا گیا ہے۔ اس طرح دی لیجنڈ آف بھگت سنگھ (The Legend of Bhagat Singh) میں بھی ان واقعات کا پس منظر دکھایا گیا ہے۔ ڈاؤن ٹاؤن ایبے (Downton Abbey) کی پانچویں قسط ۲۰۱۴ء میں سٹی آف گھوسٹس (City of Ghost) کا کچھ حصہ ۲۰۰۹ء، اور رنگ دے بسنتی کے کچھ حصوں میں بھی ان واقعات اور قتل عام کے مناظر کو عکس بند کر کے فلم کی شکل میں پیش کیا گیا۔

بیسویں صدی کے آغاز میں اردو شاعری پر بھی ان قومی اور سیاسی تحریکوں کا گہرا اثر ہوا۔ جدوجہد آزادی کے لیے ذہنی فضا تیار کرنے میں اردو خاطر خواہ حصہ لے رہی تھی۔ حسرت سے اس دور کی اردو غزل میں ایک نئے دور کا آغاز ہوتا ہے۔ شعر و ادب کے معاملے میں وہ جتنے اعتدال پسند تھے، سیاسی طور پر اتنے ہی نڈر، بے باک اور انتہا پسند۔ وہ بغاوت اور انقلاب کے علم بردار تھے۔ بیسویں صدی میں حسرت نے جب ہوش سنبھالا تو اس زمانے میں سیاسی شورش کی لے کافی تیز ہو چکی تھی۔ انگریز حکومت کی کل سرگرمیاں سیاسی مصلحتوں کے تابع تھی۔ وہ ہندوستان کو آزادی کے بجائے اس کی پرچھائیں سے بھی مطمئن کرنا چاہتی تھی۔ حکومت کے اس رویے کی وجہ سے کانگریس قیادت اعتدال پسندوں کے ہاتھ سے نکل کر انتہا پسندوں کے ہاتھوں میں آگئی تھی۔ اعتدال پسندوں کے لیڈر کھوکھلے اور رانا ڈے تھے جو آئینی جدوجہد کے ذریعے اپنے حقوق منوانا چاہتے تھے۔ انتہا پسندوں کے سرکردہ رہنما مال گنگا دھر تلک تھے۔ یہ کانگریس کے لبرل رجحان کے سخت مخالف تھے۔ ان کے والہانہ جذبہ آزادی اور غیر معمولی قوت عمل نے انھیں جلد سارے ہندوستان میں مقبول بنا دیا۔ حسرت کا فطری رجحان بھی تلک کی طرف ہی تھا۔ ان کی پر جوش طبیعت، بلند ہمتی اور حریت پسندی انھیں کسی اور طرف لے بھی نہیں جاسکتی تھی۔ تلک سے ان کی محبت عقیدت کا درجہ رکھتی تھی ۱۸۔ برطانوی حکومت کی شوق رزم آرائی اس زمانے میں نئے نئے قوانین کی شکل میں مسلط کی جا رہی تھی۔ رولٹ ایکٹ کے نفاذ نے اہل ہند کی امیدوں پر پانی پھیر دیا تھا ایسے میں حسرت کی کی شاعری بھی کروٹ بدلتے احساس کی ترجمان بنی۔ انھوں نے انگریزوں کی جانب سے اصلاحات اور قانون کے نفاذ کے نام پر جبر یہ قانون کی کھل کر مخالفت کی۔ ایک غزل میں انھوں نے کہا کہ:

پردہ اصلاح میں کوشش تخریب کا خلق خدا پر عذاب دیکھیے کب تک رہے
نام سے قانون کے ہوتے ہیں کیا کیا ستم جبر یہ زیر نقاب دیکھیے کب تک رہے

دولتِ ہندوستان قبضہ اغیار میں بے عدو و بے حساب دیکھیے کب تک رہے
 حسرتِ آزاد پر جورِ غلامانِ وقت از رہِ بغض و عتاب دیکھیے کب تک رہے ۶۹
 مانٹیکو ریفارم کو بھی حسرتِ تنگ کی نظر سے دیکھتے تھے، وہ ہندوستان کی مکمل آزادی کے خواہاں تھے، اسی لیے وہ
 بہلاوے کے لیے کیے جانے والے اقدام کو محض دھوکا اور انگریزوں کی چال سے تشبیہ دیتے تھے۔ وہ مگر کی ان چالوں کی
 بابت کہتے ہیں کہ:

تجویزِ رفارمِ مانٹیکو	کس درجہ فریب سے ہے مملو
دستور کے حسبِ ذیل پہلو	مشہورِ زمانہ ہیں، مسلم
عمال پہ زور، زر پہ قابو	قانون پہ اختیارِ کامل
گل ہائے رفارم میں کہیں بو	ان میں سے نہ ہو جب ایک کی بھی
جن میں نہیں نام کو بھی خوش بو	کاغذ کے سمجھے پھول ان کو
کس درجہ ہے دل پذیر و نیکو	مدراس کے ڈاکٹر کا یہ قول
ہم سب رہیں ”صرفِ ایں نگاپو“	مقصود ہے صرف یہ کہ تا جنگ
ہر گز نہ چلے یہ تجھ پہ جادو	اے ہندی، سادہ دل خبردار!
اس وقت بھی کچھ نہ لے سکا تو۔	کیا پائے گا خاک پھر جب ان سے

حسرت جب ہندوستانیوں کو انگریزوں کے مکرو فریب کا شکار ہونے سے کامل آزادی کے خواب دکھا رہے تھے۔ وقتی
 فائدے کے بجائے وہ حتمی منزل کی جستجو کر رہے تھے۔ اسی لیے نجاتِ ہند کو صرف اور صرف جدوجہد اور عزمِ پیہم کے
 ذریعے ممکن بنانے کی کوششوں میں مصروف تھے۔ شعر دیکھیے:

اے کہ نجاتِ ہند کی دل سے ہے تجھ کو آرزو ہمتِ سر بلند سے یاس کا انسداد کراۓ
 اسی لیے وہ بال گنگا دھر تلک کے نقشِ پدم پر چلتے ہوئے خودداری اور غلامی سے مکمل نجات کی طرف قدم بڑھانے کا
 مشورہ دیتے ہیں۔ وہ تلک کی طرح پورے ہندوستان میں حق و عمل کا پیغام عام کرنے کے خواہش مند دکھائی دیتے ہیں۔
 اسی لیے وہ تلک کی کوششوں کو سراہتے ہوئے انھیں خراجِ تحسین پیش کرتے ہیں:

حق شناس و حق پسند و حق یقین و حق سخن	اے تلک اے افتخارِ جذبہ حبِ وطن
تجھ سے روشن اہلِ اخلاص و صفا کی انجمن	تجھ سے قائم ہے بنامِ آزادی بے باک کی
خدمتِ ہندوستان میں کلفتِ قید محن	سب سے پہلے تونے کی برداشت اے فرزندِ ہند
یک قلم جس سے خوشامد کی مٹی رسم کہن	تونے خودداری کا پھونکا اے تلک ایسا فسوں

ناز تیری بیروی پر حسرت آزاد کو اے تجھے قائم رکھے تا دیر پر رب ذوالمنن

۷۲

ظفر علی خان کے ہاں بھی انقلابی شعور کی گہرائی نظر آتی ہے۔ عملی سیاست کے ساتھ ساتھ قومی زندگی کا کوئی ایسا گوشہ نہیں جو ان کے کلام میں موجود نہ ہو۔ پنجاب کے سانحات پر تو ان کی گہری نظر تھی، امرتسر میں ہونے والے خونیں سانحے اور اوڈواڑ کی غضب ناک پر لکھی گئی نظم مارشل لا کا انداز ملاحظہ کیجیے:

حکومت جن دنوں پنجاب میں تھی مارشل لا کی تو قابل دید کے تھی اوڈواڑ کی غضب ناک
جب امرتسر میں ہم پر گولیاں برسیں تو ہم سمجھے کہ بوندیں ہیں یہ اہل ہند کے خون تمنا کی
مساوات اس کو کہتے ہیں کہ مشق قطع اعضا میں نہ بوڑھوں ہی کو دیکھا اور نہ بچوں کی پروا کی
جناب اوڈواڑ کی بم اندازی کے کیا کہنے ثریا کے بسنے والے سیر کرتے تھے ثریا کی ۷۳
جلیانوالہ کے سانحے کے بعد بھی جس طرح کاسلوک لوگوں کے ساتھ روا رکھا گیا، کبھی پیٹ کے بل ریگ کر چلنے پر
مجبور کیا جاتا، کبھی کوڑے مارے جاتے اور جیل میں دنوں ہفتوں اور مہینوں کے لیے ڈال دیا جاتا۔ اس صورت حال پر بھی
ظفر نے مارشل لا کے ایام کی یاد کے عنوان سے ایک نظم لکھی، چند شعر ملاحظہ کیجیے:

میں نے امرتسر میں اک دن اپنے خواجہ سے کہا پیٹ کے بل ریگ لیجے بندہ پرور آپ بھی
ایک تہ آماس کی تا فر بھی پر جائے چڑھ کھایے ہر روز صبح و شام ہنتر آپ بھی
ناک سے کچھ دم زمیں پر کھینچتے رہے لکیر پھیرے کوچی سفیدی کی بدن پر آپ بھی
بعد مغرب جایے مسجد کو اور اس جرم میں پیڑھے پر کھنچوایے چابک سے مسطر آپ بھی
پھر یہ کہیے مارشل لا حشر تک قائم رہے ورنہ ہوں گے منکر جرنیل ڈاڑ آپ بھی ۷۴
جنرل ڈاڑ کے خلاف ہونے والی تفتیش اور ہنتر کمیٹی کی رپورٹ کے بعد جنرل ڈاڑ کو ظالم، جابر اور نسل پرست کے طور
پر یاد کیا گیا۔ اس صورت حال کی عکاسی کرتے ہوئے مولانا ظفر علی خان نے پنجاب میں جنرل ڈاڑ کے مظالم کو ہلاکو سے
بدتر مظالم قرار دیتے ہوئے کہا کہ:

ولایت میں کھلا جب نامہ اعمال ڈاڑ کا طرازِ نامہ تھا نامِ گرامی اوڈواڑ کا
ہلاکو کو عبث تاریخ میں بدنام کرتے ہیں بچارے نے نہتوں پر دیا کب حکم فائر کا ۷۵
جلیانوالہ باغ میں ۱۳ اپریل کو ہونے والے سانحے کے دن جلسے سے قبل ہی مسلم اور ہندو رہنماؤں کو پابند سلاسل کیا
جانے لگا۔ باغ میں جو جلسہ منعقد ہو رہا تھا وہاں اسٹیج پر ڈاکٹر سیف الدین کچلو کی تصویر بھی رکھی تھی، کیوں کہ انھیں بھی شورش
کے دوران حراست میں لے لیا گیا تھا۔ اس پس منظر میں بھی ظفر علی خان نے ایک نظم کہی۔ چند شعر ملاحظہ کیجیے:

وطن کا خون ناحق جب بہایا مارشل لانے
پکڑ کر لے گئے زنداں میں سیف الدین کچلو
تو سرخی اس لہو کی بن گئی عنوان امرتسر
فرگشتان کی مٹھی میں آئی جان امرتسر ۷۶
کو

ظفر علی خان نے غلام ہندوستان کی وفاداری اور انگریزوں کے ساتھ مفاہمانہ پالیسی کے نتیجے میں ملنے والے رولٹ ایکٹ کے خلاف بھی شدید رد عمل کا اظہار کیا۔ اپنی نظم ڈیڑھ سو سالہ وفاداری کا صلہ میں وہ ہندوستانی تاریخ کے اس پس منظر کو بیان کرتے ہوئے انگریزوں کے مکرو فریب کا پردہ چاک کر رہے ہیں:

ہو کسی طرح مجھ سے خوش انگریز
میں نے اپنے غرور کی گردن
میں جو حاکم تھا خود بنا محکوم
اس کے قدموں میں ڈال دی لا کر
آج میں ہوں اور اس کی ٹھوکر ہے
آج روتا ہوں میں کہ کیوں میں نے
میں نے اپنے کیے کا پھل پایا
اس سے کی میں نے، کیوں بھلائی تھی ۷۷

ظفر علی خان نے سانحہ جلیانوالہ باغ کو عنوان انقلاب کے طور پر دیکھا اور اسے خوش آمدید کہا۔ وہ برطانوی استعمار کے خلاف سینہ سپر ہوئے اور برسوں تک زبان و قلم سے جہد آزادی کا علم بلند رکھا۔ بالخصوص جلیانوالہ سانحے کے بعد تو بدلے ہوئے حالات نے ان کے دل میں شعلہ آزادی کی لو کو مزید تیز کر دی۔ اپنی ایک نظم شعلہ فانونس بند میں وہ شہیدوں کے خوف کو قصر آزادی کی آرائش کا سامان قرار دیتے ہوئے کہتے ہیں کہ:

زندہ باش اے انقلاب اے شعلہ فانوس ہند
بستیوں پر چھا رہی تھیں موت کی خاموشیاں
جتی بوندیں تھیں شہیدان وطن کے خون کی
مرحبا اے نو گرفتاران بے داد فرنگ
گرمیاں جس کی فروغ منقل جاں ہو گئیں
تو نے صور اپنا جو پھونکا محشر ستاں ہو گئیں
قصر آزادی کی آرائش کا سامان ہو گئیں
جن کی زنجیریں خروش افزائے زنداں ہو گئیں ۷۸
قانون وقت کے عنوان سے لکھی گئی۔ نظم میں بھی انھوں نے اپنے وقت کے سب سے بڑے آمر کے جور و ظلم کا پردہ چاک کیا ہے۔ اس زمانے کے کالے قانون اور عام لوگوں کے ساتھ روار کھے جانے والے سلوک کی بابت ظفر علی خان کا کہنا تھا کہ:

حق کا نہ کر اظہار کہ قانون یہی ہے
فرماتی ہے سرکار کہ قانون یہی ہے

پھٹ جائے جو تلی تو نہ ٹھوکر سے گلہ کر
میر کر بھی نہ دم مار کہ قانون یہی ہے
کیڑوں کی طرح پیٹ کے بل ریگ کران کو
شکر یہ کے دے تار کہ قانون یہی ہے
تکانہ کوچل آگ میں جل، راکھ کا ہو ڈھیر
رہ پھر بھی وفادار کہ قانون یہی ہے
جینے کی تمنا ہو گر اس عہد میں تجھ کو
مرنے کو ہو تیار کہ قانون یہی ہے ۷۹

اس زمانے میں اظہار رائے پر بھی قدغینیں لگائی جا رہی تھیں۔ اوڈو وار کی ستم پیشہ ملوکیت نے ”زمیندار“ کو سیندور کھلا رکھا تھا اور مولانا ظفر علی خان کو بھی کرم آباد میں نیم نظر بندی کا سامنا تھا۔ اس دور میں وہ سیاست میں بھی پوری طرح دل چسپی نہیں لے سکتے تھے۔ ادبی شوق پورا کرنے کے لیے روزنامہ ستارہ صبح کی ادارت کی ذمہ داری نبھارہے تھے ۸۰۔ طنزیہ انداز سے وہ اس صورتحال پر بھی اوڈو وار کا شکر یہ ادا کرتے ہوئے کہتے ہیں کہ:

کرم آباد کو سر مائیکل نے
بنایا ہے مری علمی حوالات ۸۱

اقبال کی شاعری میں بھی سامراج دشمنی کا جذبہ بدرجہ اتم موجود ہے۔ یہ درست ہے کہ انھوں نے علاقائی مسائل سے ہٹ کر امت مسلمہ کے عالمی مسائل پر زیادہ توجہ دی، لیکن جلیانوالہ سانحے پر شہیدوں کو خراج عقیدت پیش کرنا انھوں نے ضروری سمجھا۔ اقبال کا یہ قطعہ اسی دردناک واقعہ کی یاد دلاتا ہے:

ہر زائر چمن سے یہ کہتی ہے خاکِ باغ
غافل نہ رہ جہاں میں تو گردوں کی چال سے
سینچا گیا ہے خونِ شہیداں سے اس کا تخم
تو آنسوؤں کا بخل نہ کر اس خیال سے ۸۲
احق پھونڈی اور تلوک چند محروم نے بھی اس حادثے سے متاثر ہو کر موثر نظمیں کہیں۔ یہ نظمیں انگریزوں کے ظلم و استبداد کے خلاف ایک دردناک احتجاج کی حیثیت رکھتی ہیں ۸۳۔ جلیانوالہ باغ کا حادثہ ہماری قومی تاریخ کا نیا موڑ ثابت ہو رہا تھا۔ اس سانحے کے بعد برطانوی استعمار کا سیاسی احتساب روز بروز بڑھتا گیا۔ اس کے ساتھ ساتھ تحریک آزادی بھی زور پکڑنے لگی۔ مصطفیٰ خان مداح، احق پھونڈی نے واضح طور پر کہا کہ اگر استعماری قوتوں سے نجات کی کوشش تیز نہیں کی گئی تو جو روبرو کے حالات تبدیل نہیں ہوں گے۔ ایک نظم انگریزی ذہن کی تیزی میں وہ کہتے ہیں کہ:

یہ قتل و خوں یہ جنگ و جدل، یہ جور و ستم یہ بغض و حسد
باقی ہی رہیں گے ملک میں سب باقی ہے اگر راج انگریزی
ہر سو ہے بپا ہنگامہ خوں ہر سمت ہے ڈھیر اک لاشوں کا
اوڈو وار و ڈائر کے دم سے قائم ہے نشانِ چنگیزی ۸۴

حقوق کے خلاف اٹھنے والی ہر آواز کو دبانے کی جو تدبیر ہو سکتی تھی وہ برطانوی استعمار نے کی۔ رولٹ ایکٹ سے لے کر مارشل لا کے کالے قوانین تک ہر تدبیر برطانوی حکمرانوں نے مسلط کی، ظلم کے ایسے طریقے وضع کیے گئے جسے سن

کر انسانیت کا نپ اٹھتی ہے۔ اس حوالے سے احمق پھپھوندی نے اپنی ایک نظم حصولِ آزادی کی دقتیں میں کہا کہ:

ہند کا آزاد ہو جانا کوئی آساں نہیں	دیکھنا تم کو ابھی کیا کیا دکھایا جائے گا
دیکھنا تم سے ابھی کتنے کیے جائیں گے مگر	کس طرح تم کو ابھی چکر میں لایا جائے گا
انتہائی بربریت سے لیا جائے گا کام	بند کر کے تم کو جیلوں میں سڑایا جائے گا
دانہ پانی کر دیا جائے گا بالکل تم پہ بند	تم کو بھوکوں مار کر اُٹو بنایا جائے گا
جانیدادیں سب تمہاری ضبط کر لی جائیں گی	بال بچوں پر تمہارے ظلم ڈھایا جائے گا
باوجود اس کے بھی تم قائم رہے ضد پر اگر	بے تامل تم کو پھانسی پر چڑھایا جائے گا
اس طرح بھی تم اگر لائے نہ ابرو پر شکن	سر تمہارے پاؤں پر آخر جھکایا جائے گا ^{۸۵}

احمد پھپھوندی نے کانگریس کے پلیٹ فارم سے عملی سیاست میں بھی حصہ لیا وہ انگریزی راج سے سخت متنفر تھے۔ اسی نظام کے خلاف مزاحمت کرتے کرتے ان کی عمر گزری۔ وہ صحیح معنوں میں مزاحمتی شاعر تھے۔ ان کی کتاب نقشِ حکمت کا انداز بہت جارحانہ ہے^{۸۶} میں ایک نظم بارِ الہہ پھر اب بند کو آزاد کر میں بلند آہنگی اپنے عروج کو چھوٹی دکھائی دیتی ہے۔ ملاحظہ کیجیے:

رنج و الم کب تلک	جور و ستم کب تلک
جنگ بہم کب تلک	روز کا غم کب تلک
ختم بس اب یا خدا ملک سے بے داد کر	بار الہہ پھر اب ہند کو آزاد کر ^{۸۷}

وہ آزادی کے حصول کو سہل نہیں سمجھتے۔ ان کے خیال میں ابھی بہت سی قربانیاں ہیں جسے دے کر ہی آزادی کا حصول ممکن ہوگا۔ جلیانوالہ کے سانحے کو وہ اس جدوجہد کے آغاز کی قربانی سے تعبیر کرتے ہیں لیکن ساتھ ہی یہ تلقین بھی کرتے جاتے ہیں کہ:

نہیں سہل آزادی ہند یارو	ابھی تم کو میداں میں آنا پڑے گا
ابھی امتحاں تم کو دینے پڑیں گے	ابھی تم کو جیلوں میں جانا پڑے گا
کچھوگے (کذا) ابھی تختہ دار پر تم	ابھی تم کو پھانسی پہ جانا پڑے گا
پڑے گا ابھی کام تیغ و تبر سے	ابھی خاک و خون میں نہانا پڑے گا
بہت سے کڑے مرحلے راہ میں ہیں	یہ طے کر کے منزل تک آنا پڑے گا ^{۸۸}

اس سے قبل اکبر الہ آبادی طنز و ظرافت کے لبادے میں سامراج کے خلاف شدید رد عمل کا اظہار کرتے رہے۔ اکبر

کے سامنے متعدد مسائل تھے جنہیں زیادہ وضاحت سے بیان کرنے کی ضرورت تھی، مثلاً پردے کی موافقت، انگریزی لباس سے منافرت ۸۹۔ نماز اور دیگر اخلاقی مسائل، لہذا فوری حادثے اور سانحے پر اکبر کی نظر کم ہی ٹھہری۔ البتہ جلیانوالہ کا سانحہ اس قدر شدید تھا کہ پورے ہندوستان میں اس واقعے کی بازگشت سنی گئی۔ جنرل ڈائر کو تلخ اور علامت کے طور پر پیش کیا جانے لگا۔ سر ہنٹر نے کیوں کہ اس سانحے کی تفتیش کی اور اپنی رپورٹ میں ڈائر کو مجرم ٹھہرایا تھا لہذا اکبر نے بھی ایک رباعی میں ان دونوں کرداروں کی بابت کہا کہ:

پالیسی جھگڑے چھوڑو
کیسے ڈائر کیسے ہنٹر
ان باتوں سے اب منہ کو موڑو
لاؤ ساغر لاؤ کنٹر ۹۰

تلوک چند محروم بھی اقبال، چکبست اور سرور جہاں آبادی کی روایت کے امین تھے۔ انہوں نے نظم کوئی جلا بخشی اور اردو شاعری کی سماجی اور سیاسی معنویت کو ایک نیا روپ بخشا۔ سترہ اٹھارہ برس کی عمر میں ہی لکھی گئی نظم تم کو معلوم ہے، کیوں روتی بے بھارت ماتا؟ کے انداز سے پتا چلتا ہے کہ سامراجیت اور خود مختاری کے حوالے سے اس نوجوان شاعر کے کیا خیالات تھے۔ محروم نے اپنے پیش رو اقبال اور چکبست کے راستے پر چلتے ہوئے چراغ سے چراغ جلا یا۔ انہوں نے ملکی اور قومی عنصر پر اس وقت توجہ دی جب اردو کے بعض شاعر آزادی کی تحریک میں شریک ہونے سے کترارہے تھے۔ سرکاری ملازمت کی وجہ سے ان کا کلام ابتدا میں فرضی ناموں سے مخزن اور زمانہ میں شائع ہوتا رہا۔ ان کے مجموعے صحرا نشین کی چند نظمیں اس دور کی یادگار ہیں۔ جلیانوالہ باغ کا سانحہ ہمارے سفر آزادی کا بڑا ہی دردناک حادثہ تھا۔ محروم پر بھی اس سانحے کا گہرا اثر ہوا اور اس سانحے سے متاثر ہو کر انہوں نے بہت سی نظمیں کہیں ۹۱۔ شکوہ حیات بھی اس موضوع پر لکھی گئی عمدہ نظم ہے۔ اس نظم میں جنرل ڈائر کے جابرانہ رویوں کی عکاسی کرتے ہوئے ان کا کہنا تھا کہ:

حکم تیرا ہے کہ فریاد نہ ہونے پائے
دہر میں شہرت بے داد نہ ہونے پائے
کوئی بلبل کہیں آزاد نہ ہونے پائے
اور مشہور یہ روداد نہ ہونے پائے
نہ تڑپنے کی اجازت ہے نہ فریاد کی ہے
گھٹ کے مرجاؤں یہ عرضی مرے صیاد کی ہے ۹۲

باغ میں گھات لگا کر جس طرح لوگوں کو چن چن کر قتل کیا گیا اس سے ڈائر کے ارادوں کا اندازہ ہوتا ہے۔ وہ امن و امان برقرار رکھنے نہیں بلکہ سامراجی استعمار کا رعب قائم کرنے کے لیے سب کچھ کرنے کو تیار بیٹھا تھا۔ وہ ایک خون خوار شکاری کی طرح جس انداز میں نہتے لوگوں پر ٹوٹا اس منظر کو دکھاتے ہوئے شاعر کا کہنا ہے:

محکمیں میں مگر اے وائے مقدر صیاد
آگیا دامِ بلا دوش پہ لے کر صیاد
دشمن مہر جفا پیشہ ستم گر صیاد
ہو گیا ہر چمنِ قنہ و محشر صیاد

نغمہٴ بلبل شیدا سے فقط لاگ نہ تھی کون سا برگ وہ تھا جس کے لیے آگ نہ تھی ۹۳
اس سانحے کی یاد شاعر کو ہمیشہ بے چین رکھتی۔ وہ اس کے شہدا کو کبھی نہیں بھول پاتے، جس طرح سے اس گلشن کو اجاڑا
گیا تھا اس نے ہر آنکھ اشک بار کر دی تھی اور جس نے ان واقعات کو اپنی آنکھوں سے دیکھا، ساری عمر اس بربریت کو نہ
بھول پایا۔ شاعر اس بابت کہتے ہیں کہ:

موسم گل میں جو رہ کے چمن یاد آئے ہم نوا! لب پہ نہ کیوں شکوہٴ صیاد آئے
پھر سوئے کبجِ نفس نکہتِ برباد آئے آئے پھر بوئے غبارِ دلِ ناشاد آئے
آتشِ حسرتِ گلگشتِ سوا ہوتی ہے اجڑے گلشن کی بھی کیا خوب ہوا ہوتی ہے ۹۴
محروم نے اس واقعے کے بعد انگریزوں سے نفرت کا اظہار مختلف نظموں میں کیا ہے۔ اکثر نظموں میں جہاں بھی ہوئی
ہیں اور اس ظلم و استبداد کے خلاف احتجاجی رویہ لیے ہوئے ہیں۔ وہ نادر شاہ کے مظالم کو بھی جنرل ڈائر کے مظالم کے
سامنے ہیچ سمجھتے ہیں۔ ڈائر اور نادر میں اپنے جذبات کا اظہار کچھ اس طرح کیا ہے:

نادر کا قتلِ عام ہے مشہور آج تک سفاک اس کا نام ہے مشہور آج تک
لیکن ہے جو نادر سفاک سے سوا ڈائر کے قتلِ عام کا پر ہول ماجرا
نے کیا تھا قتلِ رعایائے غیر کو جو ہو چکی تھی جنگ میں خود اس کے روبرو
ڈائر نے قتلِ عام کیا اس مقام پر مرتے جہاں ہیں لوگ اطاعت کے نام پر ۹۵
نظم میں ڈائر کے مکروہ کردار اور ظالمانہ رویے کو بیان کرتے ہوئے شاعر اس سارے خون خرابے کو بے جواز قرار
دیتے ہیں۔ محروم کا کہنا ہے کہ بغیر کسی کارروائی و تشدد کے اس مجمعے کو پرامن طریقے سے بھی منتشر کیا جاسکتا تھا لیکن ڈائر نے
اپنے طرزِ عمل سے صرف جلینوالہ باغ کو ہولناکی نہیں کیا بلکہ پورے برطانیہ کو بھی خون سے رنگ دیا ہے۔ اشعار ملاحظہ کیجئے:

تھی درمیان باغ ہزاروں کی بھیڑ بھاڑ ناگاہ اس طرف سے چلی گولیوں کی باڑ
پھر وہ ہوا کہ جس سے لرزتی ہے تن میں جاں پتھر کا دل بناؤں، تو کچھ ہو سکے بیاں
ڈائر کے قتلِ عام نے خونِ وفا کیا لوہو سے لالِ دامنِ برطانیہ کیا ۹۶
وہ اس بات کو اچھی طرح جانتے تھے کہ شہیدوں کا لہو کبھی رائیگاں نہیں جاتا۔ ایک نہ ایک دن ظالم کو احساس ہوگا اور
وہ اپنے کیے پر پچھتائے گا۔ ڈائر کی زندگی کے آخری ایام تلوک چند محروم کے خیالات پر مہر تصدیق ثبت کرنے کے لیے کافی
ہیں:

دیکھ لکھ لینا خونِ ناحق رنگِ اک دن لائے گا خود غرض ظالم کیے پر اپنے خود پچھتائے گا ۹۷
اور واقعی محروم کی بات درست ثابت ہوئی اور جنرل ڈائر سے تمام اعزازات واپس لے کر فوج کی ملازمت سے

برخاست کر دیا گیا۔

جوش ملیح آبادی بھی اپنی نظم کمپنی کے فرزندوں میں ایسٹ انڈیا کمپنی کے کردار پر کڑی تنقید کرتے دکھائی دیتے ہیں۔ کمپنی کے مظالم کی فہرست بہت طویل ہے۔ جوش ان مظالم کو فرداً فرداً گنواتے ہوئے سانحہ جلیانوالہ باغ کو ایسا زخم قرار دیتے ہیں جس سے پیچھا چھڑانا خود برطانوی استعمار کے لیے بھی ممکن نہیں ہوگا۔ اسی لیے وہ کمپنی کے فرزندوں سے سوال کرتے ہیں کہ:

ذہن میں ہوگا یہ تازہ ہندیوں کا داغ بھی؟ یاد تو ہوگا تمہیں جلیان والا باغ بھی؟

پوچھ لو اس سے تمہارا نام کیوں تابندہ ہے ”ڈائر“ گرگ دہن آلوداب بھی زندہ ہے^{۹۸}

ٹیکارام سخن نے بھی ان مظالم کی منظر کشی ایشور پراٹھنا میں کی ہے۔ اس نظم میں مجموعی طور پر پنجاب کے مظالم کا نقشہ کھینچتے ہوئے ظلم و جبر کے نتیجے میں پیدا ہونے والی مایوسی اور پھر عزم و حوصلے کی تصویر کھینچی گئی ہے۔ ملاحظہ کیجیے:

ظلم ہے جور و وفا ہے، ہر طرف بے داد ہے گردشِ دستِ ستم گر ہے جہاں برباد ہے

دیکھیے جس کو وہی مغموم ہے ناشاد ہے بچہ بچہ ہند کا اب مائل فریاد ہے

ظلم کیا کیا ہو رہے ہیں آج معصوموں پہ دیکھ ٹوٹا کیا کیا ستم ہے آج مظلوموں پہ دیکھ

اک مصیبت ہو تو سہہ بھی لیں، یہاں بھر مار ہے بے کسی و یاس و حسرت در پئے آزار ہے

گردنوں پہ تیغ ہے، خنجر ہے اور تلوار ہے اور بندوقوں کی دل پر گولیوں کی مار ہے

پھر بھی اے بھگوان ہم سینہ سپر ہیں دیکھ لے صرف تیرے نام پر باندھے کمر ہیں دیکھ لے^{۹۹}

جلیانوالہ باغ کے عنوان سے ضبط شدہ نظمیں میں سرجوکی ایک نظم بھی شائع ہوئی۔ اس نظم میں بھی شاعر نے ہموں اور بندوقوں کے آزادانہ استعمال پر طنز کرتے ہوئے اس واقعے کو آزادی کا محرک قرار دیا ہے۔ ان کا کہنا تھا کہ ڈائر نے جو مکروہ عمل کیا ہے، ساری دنیا اس کے جبر کو نہیں بھول پائے گی:

بے گناہوں پر ہموں کی بے خطر بوچھاڑ کی دے رہے ہیں دھمکیاں بندوق اور تلوار کی

باغ جلیان میں نہتوں پر چلائیں گولیاں پیٹ کے بل بھی رینگا یا ظلم کی حد پار کی

ہم غریبوں پر کیے جس نے ستم بے انتہا یاد بھولے گی نہیں اس ڈائرِ بدکار کی

یا تو ہم ہی مرٹیں گے یا تو لے لیں گے سوراج ہوتی ہے اس بار حجت ختم اب ہر بار کی

جیل میں بھیجا، ہمارے لیڈروں کو بے قصور لارڈ ریڈنگ تم نے اچھی نیائے کی بھر مار کی

خونِ مظلوماں کی سر جو اب تو گہری دھار ہے کچھ دنوں میں ڈوبتی ہے آبرو اغیار کی^{۱۰۰}

مجھے گولیوں سے اڑا دیا میں بھی خلیق نے پنجاب میں لگنے والے مارشل لا اور اس کالے قانون کے تحت عوام کو

دی جانے والی طرح طرح کی سزاؤں کے خلاف صدائے احتجاج بلند کیا۔

وہ شہید تیغ جفا ہوں میں، جسے آسماں نے مٹا دیا
وہ بہائیں خون کی ندیاں، کہ پکارا عرش بھی الاماں
کوئی کشتہ کشتے پہ بے کفن، کوئی لوٹ پوٹ تھا خستہ تن
کریں کیا کسی سے شکایتیں بیاں کس سے کرتے حکایتیں
وہی لوگ ناز کے تھے پلے جوگی میں پیٹ کے بل چلے
وہ یتیم کرتے ہیں زادیاں، ہیں نصیب جن کو بدھائیاں
یہاں سب کو جان کا بیم ہے وہاں مانینگو سکیم ہے
انھیں یاد رکھنا خلیق تم کہیں دل سے کرنا نہ ان کو گم
مارشل لاکے پس منظر میں کہی گئی نظم شہاب ثاقب بھی اس حوالے سے اہمیت کی حامل ہے۔ اس نظم میں
شاعر کھنیا لال ثاقب ظلم و بربریت کے نت نئے طریقوں سے نجات کے لیے ہندوستان کی آزادی کو ضروری قرار دیتے
ہیں۔ سوالیہ انداز سے وہ اپنے رب سے سوال کرتے ہیں کہ:

الہی ہند کب آزاد ہوگا
نہ ہو گر مارشل لا سے تسلی
جلا دے سوڑے دل سے جسم خالی
ترا اجڑا جہاں آباد ہوگا ۱۰۲

روزنامہ اکالی امرتسر میں شائع ہونے والی نظم کفن ہوگا ہماری لاش پر قاتل کے دامن کا میں شوخ کیرانوی
نے عزم و حوصلے کو بڑھاتے ہوئے دشمن کو خوب لکا رہا ہے۔ ان کے خیال میں جو ظلم پنجاب کی سرزمین پر توڑا گیا، استعماری
طاقتیں اس کا بوجھ برداشت نہیں کر پائیں گی۔ وہ کہتے ہیں کہ:

پیا ہے خالصہ نے گھونٹ ایسا آب آہن کا
ہوا ہے گرم میداں تیغ بڑاں اپنی گردن کا
ڈراتا ہے کیسے بندوق سے نادان سودائی
نشانہ گولیوں کا تو بنا دے شوق سے ہم کو
عداوت دیر سے ہے اور کینہ تجھ کو کعبے سے
کہ قاتل کی چھری سے اٹھ سکے گا بوجھ گردن کا
کفن ہوگا ہماری لاش پر قاتل کے دامن کا
ہمارا مرغ جاں پروردہ ہے گولی کے خرمن کا
ملے گا تجھ کو بھی تنکا نہ اک تیرے نشین کا
ہوا ہے ناک میں دم تجھ سے ہر شیخ و برہمن کا ۱۰۳

پنجاب کا ہتیا کار کے عنوان سے بھی ایک نظم ضبط شدہ نظمیں میں شامل ہے۔ اس کے شاعر کا نام معلوم
نہیں ہو سکا۔ موضوع کے لحاظ سے اس نظم میں جنرل ڈائر کے مظالم اور پنجاب کے حالات کا نقشہ کھینچتے ہوئے شاعر کا کہنا

ہے کہ:

پنجاب میں ہزاروں بچوں کو بھون ڈالا
وا حسرتا وہ صدہا گھر بار کا اجڑنا
شانِ جلال باری تہر خدا کا نقشہ
ڈائر کا ہم نہتوں پر آکے فیر کرنا
تھا فتنہ قیامت اس وقت جو ستم کا
پیڑوں کے بل سے ہم کو رستے میں یوں چلانا
شیطان کی ہے خصلت یا تیر ہے فضا کا
وہ نقشہ اجل کا آنکھوں کے آگے پھرنا
بھائی کا اپنے چھوٹے بھائی سے یوں بچھڑنا
وہ جان ناتواں کا گشتی فضا سے لڑنا
پھر اپنے اپنے جرموں سے یک بیک مکرنا
ہنتر کی چوٹ سے پھر یوں جسم کا ادھرنا ۱۰۳

ایک اور نامعلوم شاعر کی غزل میں جلیانوالہ باغ کے اندر جو کچھ ہوا اس کی تصویر کشی کی گئی ہے۔ چند شعر ملاحظہ کیجیے:
وہ قتل تیغ ستم ہوں میں کہ فلک نے مجھ کو مٹا دیا
پڑی لاش لاش پہ ننگے تن نہ لحد ملی نہ ملا کفن
جو جہاں گرا تھا پڑا رہا، جو جہاں پڑا تھا نہ اٹھ سکا
نہ نکلنے پائی تھی اُف تلک کہ گلا ہی آکے دبا دیا
وہ جو جاں نثار تھے ہند کے تہہ خاک یوں ہی دبا دیا
جو ذرا بھی سنبھلا تھا بس وہیں، اسے گولیوں سے اڑا دیا ۱۰۵

جیسا کہ ذکر کیا گیا کہ اس تمام بربریت کے پیچھے رولٹ ایکٹ کی کارفرمائی دکھائی دیتی ہے۔ ہندوستان کے لوگوں نے
عالمی جنگ میں جس طرح برطانوی استعمار کے پیچھے گردنیں کٹائیں اس کے بعد اس طرح کا کالا قانون سمجھ سے باہر تھا، اسی
لیے لوگ رولٹ ایکٹ کے خلاف احتجاج بھی بلند کر رہے تھے۔ اس پس منظر میں ایک غیر معروف شاعر ماہر کا یہ شعر دیکھیے:

آیا سائمن کمیشن ایکٹ رولٹ بن گیا
تحفہ تم کو یہ ملا گردن کٹا دینے کے بعد ۱۰۶

بلراج کوئل نے بھی گریہ سسگاں میں چمن کے اجڑنے کے منظر کو افسردہ انداز سے بیان کیا ہے۔ شہر کی اداس
فضاؤں کو دیکھ کر وہ یہ کہنے پر مجبور ہوئے کہ:

یہ شہر جلا

اس شہر میں روشن ہنستے بستے گھر تھے کئی

سب را کھ ہوئے

اور ان کے کبیس

کچھ قتل ہوئے

کچھ جان بچا کر بھاگ گئے ۱۰۷

خوف اور وحشت کی اس فضا کو قلم بند کرتے ہوئے بلراج کا کہنا تھا کہ شہر کی ویرانی اور اداسی دیکھ کر کتے بھی بین
کرتے دکھائی دیتے ہیں۔ جلیانوالہ کے افسوس ناک سانحے کے بعد شہر میں موت کا سناٹا طاری ہے۔ ملاحظہ کیجیے:

کتے تو آخر کتے ہیں
 دن بھر کچرے کے ڈھیروں پر
 وہ مارے مارے پھرتے ہیں
 جب رات اترنے لگتی ہے
 آنے والے دشمن موسم کی شدت سے
 سب مل کر رونے لگتے ہیں ۱۰۸

سیاسی اور احتجاجی تحریک کے پس منظر میں لکھی کئی ان نظموں کے مطالعے سے اچھی طرح اندازہ ہوتا ہے کہ اردو شعرا نے سانحہ جلیانوالہ کو کس طرح اپنی شاعری کا موضوع بنایا۔ اس سانحے میں رونما ہونے والے ہر واقعے اور نفرت انگیز پر اپنے عمل کے رد عمل کا اظہار کیا۔ خصوصاً لوگوں کو ریگ ریگ کر چلانے، کوڑے برسائے اور مارشل لا کے کالے قانون کی آڑ لے کر عام شہریوں کو طرح طرح کی اذیتیں دینے کے مناظر ان نظموں میں واضح دکھائی دیتے ہیں۔ یہ نظمیں ایسی دستاویز ہیں جو اس سانحے کو کبھی تاریخ کے اوراق میں گم نہیں ہونے دیں گی۔ یہ سانحہ دراصل اس امپیریلزم کا بھی اظہار ہے جو اس زمانے کی برطانوی استعمار کا خاصا رہا ہے۔ اس امپیریلزم کی سوچ کے تحت رعب و داب کا یہ دیوتا ایک صدی قبل ۳۲ کروڑ ہندوستانیوں کو کھا جانے پر ٹلا بیٹھا تھا۔ اسے یہ تو گوارا تھا کہ منٹوں میں ہزاروں لوگوں کو موت کے گھاٹ اتارے یا انہیں مجروح کر کے معذور اور اپانج بنا دے لیکن یہ گوارا نہیں کہ کوئی ہندوستانی اس کے اختیارات کو چیلنج کرے۔ یہ لاکار اسے گراں گزرتی تھی۔ ایک ہندوستانی اس کا مضحکہ اڑائے یہ اسے کسی صورت منظور نہ تھا۔ بقول مولانا محمد علی جوہر:

ڈائر سب سے سچا امپیریلٹ تھا، اس لیے اس نے اپنے ان امپیریل خیالات کو منطقی نہیں چھپایا اور مرتے دم تک انہی پر قائم رہا۔ ہنٹر کمیشن نے بہت چاہا کہ ڈائر کوئی عذر گناہ پیش کر دے، تاکہ وہ اس کی بریت کا اعلان کر دے۔ لیکن ڈائر کو انگریزوں پر توجہ ہوتا تھا جو اس سے پوچھتے تھے کہ بلا کسی انتباہ کے اس نے گولی کیوں چلا دی اور پیٹ کے بل ریٹنے کا کیوں حکم دیا، وہ خود ان سے پوچھ سکتا تھا کیا تم امپیریلٹ نہیں ہو۔۔ اور کیا امپیریل ازم جلیانوالہ باغ کے قتل عام اور لوگوں کے پیٹ کے بل ریٹنے کے سوا کسی اور شے سے مطمئن ہو سکتا ہے؟ ۱۰۹

اس امپیریل ازم نے ڈائر کو مجبور کیا کہ وہ جلیانوالہ میں موجود ہزاروں لوگوں کے ساتھ وحشت ناک سلوک کرے۔ انہیں ایسا سبق سکھائے کہ آئندہ کوئی غلام قوم ان کے سامنے سراٹھانے کی جرأت تک نہ کر سکے۔ مگر افسوس وقت کا دھارا بہت تیزی سے بدل رہا تھا۔ جس سوچ نے ڈائر سے یہ عمل کروایا وہ اُلٹا برطانوی استعمار کے خلاف گیا، اس سانحے کے رونما ہونے کے بعد برصغیر کے ہر حصے سے انگریزوں کے خلاف آزادی کی جو تحریک شروع ہوئی، اس نے محض ۱۸ برسوں کے اندر برطانیہ بہادر کو گھٹنے ٹیکنے پر مجبور کر دیا۔ گویا یہ سانحہ ہی دراصل آزادی ہند کا پیش خیمہ ثابت ہوا۔ اسی لیے آزادی کی

اس جدوجہد کے دوران نوجوانوں سے خطاب میں شورش کشمیری نے واضح طور پر استعماری قوتوں کی شکست کی نوید سناتے ہوئے ان کی تباہی و بربادی کی یقین دہانی کرتے دکھائی دیتے ہیں۔ ان کا کہنا ہے کہ:

اے ملت لشکر کے رضا کار جوانو آزادیٰ کامل کے طلب گار جوانو
یہ ملک ہوا جس کے تشدد کا نشانہ اب اس کی تباہی کا بھی آیا ہے زمانہ
اب جلیانوالہ کے شہیدوں کو پکارو سرحد کے بھی پُر جوش پٹھانوں کو پکارو
اجڑے ہوئے باغوں کی بہاروں کو پکارو افلاس شہادت کے ستاروں کو پکارو
مقتل سے اٹھا لاؤ شہیدوں کے سروں کو آواز دو آواز تہہ حال گھروں کو ۱۰

حوالہ جات:

- ۱۔ عطاء اشرف، ۱۹۶۶ء، کچھ شکستہ داستانیں، سندھ ساگر اکادمی، لاہور، ص ۴۰
- ۲۔ ذوالفقار، ڈاکٹر غلام حسین، ۱۹۹۶ء، جلیانوالہ باغ کا قتل عام اور مظالم پنجاب، "سنگ میل پبلی کیشنز، لاہور، ص: ۵۔۷
- ۳۔ Rupert, Fruencalus. "Massacre At Amritsar", London. 1946, P.49.
- ۴۔ ذوالفقار، ڈاکٹر غلام حسین، مجولہ بالا، ص ۸
- ۵۔ ندوی، ابوالہاشم، سن ندر، جلیانوالہ باغ: تاریخ آزادی پاک و ہند کا ایک خونیں باب، سنگ میل پبلی کیشنز، لاہور، ص ۱۳
- ۶۔ ذوالفقار، ڈاکٹر غلام حسین، ص ۱۹
- ۷۔ قریشی، ڈاکٹر اشتیاق حسین، ۱۹۹۹ء، برصغیر پاک و ہند کی ملت اسلامیہ، مترجم: بلال احمد زبیری، شعبہ تصنیف و تالیف و ترجمہ، کراچی یونیورسٹی، کراچی، ص ۳۵۳-۳۵۵
- ۸۔ ذوالفقار، ڈاکٹر غلام حسین، ص ۲۰
- ۹۔ احمد، سید نور احمد، ۱۹۶۵ء، مارشل لاسے مارشل لاک، اپریل ۱۹۱۹ء تا اکتوبر ۱۹۵۸ء، دین محمدی پریس، لاہور، ص ۱۳
- ۱۰۔ قریشی، ڈاکٹر اشتیاق حسین، ص ۳۵۵
- ۱۱۔ ذوالفقار، ڈاکٹر غلام حسین، ص ۲۱-۲۲
- ۱۲۔ سیڈیشن کمیٹی رپورٹ، ص ۱۴۵؛ بحوالہ ڈاکٹر غلام حسین ذوالفقار، مجولہ بالا، ص ۲۲
- ۱۳۔ ذوالفقار، ڈاکٹر غلام حسین، مجولہ بالا، ص: ۲۲-۲۶
- ۱۴۔ سیڈیشن کمیٹی رپورٹ، ص ۲۱۱، بحوالہ ڈاکٹر غلام حسین ذوالفقار، مجولہ بالا، ص ۲۶
- ۱۵۔ ذوالفقار، ڈاکٹر غلام حسین، مجولہ بالا، ص ۲۷-۲۸
- ۱۶۔ احمد، سید نور، "مارشل لاسے مارشل لاک"، مجولہ بالا، ص ۱۳-۱۴
- ۱۷۔ قریشی، ڈاکٹر اشتیاق حسین، ص ۳۵۵
- ۱۸۔ احمد، سید نور، ص ۱۴-۱۶

- ۱۹۔ رامیا، بیتا، جلد اول، ص ۱۶۰؛ بہ جوالہ، ڈاکٹر اشتیاق حسین قریشی، مجلہ بالا، ص: ۳۵۶۔
- ۲۰۔ ذوالفقار، ڈاکٹر غلام حسین، مجلہ بالا، ص ۱۲۸
- ۲۱۔ ایضاً، ص ۱۲۸۔ ۱۳۰
- ۲۲۔ ذوالفقار، ڈاکٹر غلام حسین، مجلہ بالا، ص ۱۳۰
- ۲۳۔ ذوالفقار، ڈاکٹر غلام حسین، مجلہ بالا، ص ۱۳۱
- ۲۴۔ ایضاً، ص ۱۳۱
- ۲۵۔ نامعلوم، جلیانوالہ باغ، <http://www.rekhta.org/ebook/jalianwala-bagh.?ebooklang-org>، ص ۴۰
- ۲۶۔ نقوی، ذکی، <http://www.laaffain.com/jalianwala-bagh>، جولائی ۱۹۱۳ء۔
- ۲۷۔ نامعلوم، جلیانوالہ باغ، <http://www.rekhta.org/ebook/jalianwala-bagh.?ebooklang-org>، ص ۲۱-۳۰
- ۲۸۔ ایضاً، ص ۲۰
- ۲۹۔ ذوالفقار، ڈاکٹر غلام حسین، مجلہ بالا، ص ۱۳۲
- ۳۰۔ جوہر، مولانا محمد علی، تقریر ۳۱ دسمبر ۱۹۱۹ء، جلوس کانگریس منعقدہ کانگریس، مجلہ بالا، اوراق گم گشتہ، مرتبہ: سید رئیس احمد جعفری، محمد علی اکیڈمی، لاہور، ۱۹۶۸ء، ص: ۳۸۔
- ۳۱۔ عطا، اشرف، مجلہ بالا، ص: ۳۱۔
- ۳۲۔ نامعلوم، مجلہ بالا، ص: ۳۱۔
- ۳۳۔ فرید آبادی، سید ہاشمی، ۱۹۸۸ء، تاریخ مسلمانانِ پاکستان و بھارت، جلد دوم، انجمن ترقی اردو، پاکستان، کراچی، ص ۵۴۶-۵۴۷
- ۳۴۔ ایضاً، ص ۵۴۶
- ۳۵۔ قریشی، اشتیاق حسین، مجلہ بالا، ص ۳۵۶
- ۳۶۔ قریشی، عبدالرزاق، ۱۹۵۷ء، مقدمہ، مشمولہ: 'نوائے آزادی'، ادبی پبلشرز، بمبئی، ص ۲۱
- ۳۷۔ بدایونی، عبدالماجد، ولت بیل، بحوالہ: 'نوائے آزادی'، مجلہ بالا، ص ۱۳۸
- ۳۸۔ ندوی، ابوالباشم، مجلہ بالا، ص ۴۲
- ۳۹۔ ایضاً، ص ۱۹
- ۴۰۔ موجدار، اریس۔ کے، ۱۹۹۶ء، جناح اور گاندھی، مترجم: ثوبیہ طاہر، سارنگ پبلی کیشنز، لاہور، ص ۸۳
- ۴۱۔ چند، تارا، تحریک آزادی ہند، جلد سوم، مترجم: عدیل عباسی، ترقی اردو بیورو، دہلی، ص ۶۹۳
- ۴۲۔ ذوالفقار، ڈاکٹر غلام حسین، مجلہ بالا، ص ۱۵۴۔
- ۴۳۔ نامعلوم، مجلہ بالا، ص ۲۱
- ۴۴۔ ڈاکٹر غلام حسین، ذوالفقار، مجلہ بالا، ص ۱۵۴
- ۴۵۔ نقوی، ذکی، مجلہ بالا۔
- ۴۶۔ ذوالفقار، ڈاکٹر غلام حسین، مجلہ بالا، ص ۱۵۸-۱۶۰
- ۴۷۔ بحوالہ ذوالفقار، ڈاکٹر غلام حسین، مجلہ بالا، ص ۱۶۴

- ۴۸۔ ندوی، ابوالہاشم، مجولہ بالا، ص ۲۴-۲۳
- ۴۹۔ ذوالفقار، ڈاکٹر غلام حسین، مجولہ بالا، ص ۱۱۷-۱۹۹
- ۵۰۔ نقوی، ذکی، مجولہ بالا۔
- ۵۱۔ بحوالہ ڈاکٹر غلام حسین، ذوالفقار، مجولہ بالا، ص ۱۰، ۹-۲۰۱
- ۵۲۔ نقوی، ذکی، مجولہ بالا۔
- ۵۳۔ بحوالہ ڈاکٹر غلام حسین، ذوالفقار، مجولہ بالا، ص ۸۵-۳
- ۵۴۔ منٹو، سعادت حسن، ۱۹۱۹ء کی ایک بات، <http://www.rekhta.org/>
- ۵۵۔ ذوالفقار، ڈاکٹر غلام حسین، مجولہ بالا، ص ۲۸۴-۲۸۶
- ۵۶۔ عطا شرف، مجولہ بالا، ص ۴۲-۴۳
- ۵۷۔ جوہر، مولانا محمد علی، اوراق گمشدہ، مجولہ بالا، ص ۴۸
- ۵۸۔ حسین، سید عابد، ۲۰۱۲ء، ہندوستانی مسلمان آئینہ ایام میں، مکتبہ، جامعہ، دہلی، ص ۱۲۳
- ۵۹۔ جوہر، مولانا محمد علی، امپیریلزم کی روح، مشمولہ: 'نوائے آزادی'، مجولہ بالا، ص ۱۵۵
- ۶۰۔ نگم ہزائن، ۱۹۹۳ء، رفتار زمانہ، مشمولہ: تحریک آزادی کے چالیس سال، حصہ اول، خدائش اور نیل پبلک لائبریری، پٹنہ، ص ۲۳۲
- ۶۱۔ ایضاً، ص ۲۴۶
- ۶۲۔ مشمولہ: نوائے آزادی، مجولہ بالا، ص ۱۵۶-۱۵۷
- ۶۳۔ ذوالفقار، ڈاکٹر غلام حسین، مجولہ بالا، ص ۲۱۵-۲۴۹
- ۶۴۔ نامعلوم، مجولہ بالا، ص ۲۷
- ۶۵۔ شاہ، سلیم اللہ، جولائی دسمبر ۱۹۱۳ء، ضبط شدہ نظمیں، ایک جائزہ، مشمولہ: 'معیار'، اسلام آباد، ص ۱۳۱
- ۶۶۔ قریشی، عبدالرزاق، مجولہ بالا، ص: ۲۲۔
- ۶۷۔ فنکارانہ تشبیہات، <http://www.rekhta.org/>
- ۶۸۔ نارنگ، گوپتی چند، ۲۰۰۳ء، ہندوستان تحریک آزادی اور اردو شاعری، قومی کونسل برائے فروغ اردو، دہلی، ص ۳۴۳-۳۴۵
- ۶۹۔ موبانی، حسرت، ۲۰۰۷ء، مشمولہ: 'نغمات حریت، مرتبہ: غلیق انجم، قومی کونسل برائے فروغ اردو، دہلی، ص ۴۴-۴۵
- ۷۰۔ موبانی، حسرت، ۱۹۸۲ء، مشمولہ: اردو میں قومی شاعری کے سو سال، مرتبہ: علی جواد زیدی، اتر پردیش اکیڈمی، لکھنؤ، ص ۲۰۲
- ۷۱۔ ایضاً، ص ۲۰۳
- ۷۲۔ ایضاً، ص ۲۰۱
- ۷۳۔ خان، مولانا ظفر علی، ۲۰۰۷ء، کلیات مولانا ظفر علی خان، الفیصل پبلیشرز، لاہور، ص ۱۵۶
- ۷۴۔ ایضاً، ص ۴۹۰-۴۹۱
- ۷۵۔ ایضاً، ص ۴۹۲
- ۷۶۔ ایضاً، ص ۱۴۰
- ۷۷۔ ایضاً، ص ۴۹۵
- ۷۸۔ ایضاً، ص ۳۱۵

- ۷۹۔ خان، ظفر علی خان، قنانوں وقت، مشمولہ: 'نوائے آزادی'، مجلہ بالا، ص ۲۲۲
- ۸۰۔ ذوالفقار، ڈاکٹر غلام حسین، ۱۹۹۳ء، مولانا ظفر علی خان، حیات و خدمات، سنگ میل پبلی کیشنز، لاہور، ص ۱۲۲-۱۲۳
- ۸۱۔ خان، مولانا ظفر علی، کلیات مولانا ظفر علی خان، مجلہ بالا، ص ۲۵۰
- ۸۲۔ اقبال، علامہ، بحوالہ، ہندوستان کی تحریک آزادی اور اردو شاعری، مجلہ بالا، ص ۳۵۲
- ۸۳۔ نارنگ، گوپی چند، ہندوستان کی تحریک آزادی اور اردو شاعری، مجلہ بالا، ص ۳۵۲
- ۸۴۔ پھچھوندی، احمق، مشمولہ: 'اردو میں قومی شاعری کے سوسال'، مجلہ بالا، ص: ۲۱۳۔
- ۸۵۔ ایضاً، ص: ۲۵۵۔
- ۸۶۔ کلیم، طارق، ۲۰۱۸ء، اردو کی ظریفانہ شاعری میں مزاحمتی عناصر، انجمن ترقی اردو، پاکستان، کراچی، ص ۸۱
- ۸۷۔ پھچھوندی، احمق، ۱۹۴۴ء، مشمولہ: نقش حکمت، مکتبہ برہان، دہلی، ص ۱۰۱
- ۸۸۔ _____، ۱۹۷۵ء، کڑے مرحلے، مشمولہ: ضبط شدہ نظمیں، مجلس جشن جواد علی زیدی، دہلی، ص ۲۰۸
- ۸۹۔ حسین، ڈاکٹر سید اعجاز، ۱۹۵۰ء، اکبر فنکار کی حیثیت سے، مشمولہ: 'علی گڑھ میگزین'، جلد ۲۲، شمارہ: ۳، ص ۱۲
- ۹۰۔ اللہ آبادی، اکبر، ۱۹۸۸ء، کلیات اکبر، مرتبہ: نارنگ ساقی، میڈیا انٹرنیشنل، دہلی، ص ۶۵۸
- ۹۱۔ نارنگ، گوپی چند، ہندوستان کی تحریک آزادی اور اردو شاعری، مجلہ بالا، ص ۵۱-۵۰۹
- ۹۲۔ محروم، تلوک، چند مشکوہ صیاد، مشمولہ: 'اردو میں قومی شاعری کے سوسال'، مجلہ بالا، ص ۱۹۵
- ۹۳۔ ایضاً، ص ۱۹۴
- ۹۴۔ ایضاً
- ۹۵۔ محروم، تلوک، چند بڈا اثر اور نادر، مشمولہ: 'ہندوستان کی تحریک آزادی اور اردو شاعری'، مجلہ بالا، ص ۵۱۱
- ۹۶۔ ایضاً
- ۹۷۔ محروم، تلوک، چند بھول برس ساؤ شہیدان وطن کی خاک پر، مشمولہ: 'اردو میں قومی شاعری کے سوسال'، مجلہ بالا، ص ۲۳
- ۹۸۔ بیخ آبادی، جوش، ۱۹۵۷ء، مشمولہ: نشید حریت، مرتبہ: شان الحق حقی، فیروز سنز، کراچی، ص ۲۳۵
- ۹۹۔ سخن، نیکارام، ایشوریرا تھنا، مشمولہ: ضبط شدہ نظمیں، مجلہ بالا، ص ۱۱۲-۱۱۳
- ۱۰۰۔ سرجو، جلیانوالہ باغ، مشمولہ: ضبط شدہ نظمیں، مجلہ بالا، ص ۱۳۲-۱۳۳
- ۱۰۱۔ خلیق، مجھے گولیوں سے اڑادیا، مشمولہ: ضبط شدہ نظمیں، مجلہ بالا، ص: ۱۲۵-۱۲۶۔
- ۱۰۲۔ ثاقب، کنہیا لال، مشمولہ: ضبط شدہ نظمیں، مجلہ بالا، ص: ۱۲۹۔
- ۱۰۳۔ کیرانوی، شوخ، مشمولہ: ضبط شدہ نظمیں، مجلہ بالا، ص: ۱۸۳۔
- ۱۰۴۔ نامعلوم، مشمولہ: ضبط شدہ نظمیں، مجلہ بالا، ص: ۱۶۲-۱۶۳۔
- ۱۰۵۔ نامعلوم، غزل، مشمولہ: ضبط شدہ نظمیں، مجلہ بالا، ص: ۱۵۲۔
- ۱۰۶۔ ماہر، ہندوستانی آزاد جماعت کا پمفلٹ، مشمولہ: ضبط شدہ نظمیں، مجلہ بالا، ص ۱۳
- ۱۰۷۔ کول، بلراج، گریہ سگان، <http://www.rekhta.org.nazms/girya-e-sagann>
- ۱۰۸۔ ایضاً۔
- ۱۰۹۔ جوہر، مولانا محمد علی، امپیریلزم کی روح، مجلہ بالا، ص ۱۵۵-۱۵۶
- ۱۱۰۔ کاشمیری، شورش، نوجوانوں سے خطاب، مشمولہ: 'نوائے آزادی'، مجلہ بالا، ص: ۳۶۰

Abstract

This article aims at providing a brief account of Jalianwala Bagh massacre and its touching portrayal in Urdu poetry. The sad incident took place in 1919. Many known Urdu poets were alive then to witness the incident and shared their feelings how and who was responsible for the incident. Akbar Ilahabadi was one of the greatest names among the Urdu poets who composed his verses to condemn the incident. The article includes many known and little known poets who expressed their displeasure over the incident. The article recounts the testimony of the poets which remained true to the core of the tragedy. Urdu poets in their sentiments protested the English government and their representatives holding public offices in India then. Urdu poetry recounted many forms of tortures to Indian Muslims.

Keyword Jalianwala Bagh tragedy, poetry, Indian Muslims, portrayal of the incident in Urdu Poetry